




Mis-Sillabu

RIVISTA GĦALL-ISTUDENTI TAL-MATRIKOLA

Volum 2 Numru 1



IL-ĦIDMA LETTERARJA F'MALTA
FI ŻMIEN IL-FAXXIŻMU

INTERVISTA MA' ĠUŻÈ CHETCUTI

IR-ROMANTIČIŻMU FIL-POEŻIJA TA'
ĠORĠ ZAMMIT

IL-PROPAGANDA IMPERJALISTA
FIL-POEŻIJA TA' ĠORĠ PISANI

ANALIŻI TAD-DRAMM
"L-IMWARRBIN"

KORS FL-GĦARBI GĦALL-MATRIKOLA



PUBBLIKAZZJONI TAL-PUBLISHERS ENTERPRISES GROUP (PEG) LTD.

Mis-Sillabu

Mahruġ l-ewwel darba f'Settembru, 1984

Volum 2 Numru 1

Pubblikat mill-Publishers Enterprises Group (PEG) Ltd,
Triq Herbert Ganado,
Il-Hamrun, Malta.

© 1985 P.E.G. Ltd.

© Dritt Letterarju tal-kittieba

Il-jeddijiet kollha miżmuma. L-ebda silta ma tista' tkun
ippubblikata jew mahruġa b'xi mod jew iehor fotostatiku,
elettroniku, mekkaniku, irrekordjat minghajr il-permess
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Hamrun
Mitbugħ mill-Imprint Ltd, Hal Qormi

Bord Editorjali

Ġorġ Mifsud (*Editur*)

Mario Azzopardi (*Sub-Editur*)

Konsulenti J.M. Brincat

Geth Massud

Paul Xuereb

Il-Kittieba

Mario Azzopardi

Ġużè Chetcuti

Judith Dingli

A. Micallef

Ġorġ Mifsud

Alfred Zerafa

X'FIH

Il-Hidma Letterarja f'Malta fi Żmien il-Faxxiżmu (1)	185
Mario Azzopardi	
Intervista ma' Ġużè Chetcuti, Awtur tar-Rumanz	189
Nirien ta' Mhabba	
Komponent Mudell – Bejn il-Ġuħ u l-Armamenti	191
Judith Dingli	
Ir-Romantiċiżmu fil-Poeżija ta' Ġorġ Zammit	192
Ġorġ Mifsud	
Il-Propaganda Imperjalista fil-Poeżija ta' Ġorġ Pisani	194
Ġorġ Mifsud	
"L-Imwarrbin" ta' Francis Ebejer	196
A. Micallef	
Pass Pass lejn il-Livell Ordinarju (4)	198
Alfred Zerafa	
بقلم الفريد زرافا	خطوة خطوة إلى المستوى العادي (٤)
Minghand il-Qarrejja	Kopertina

L-EDITORJAL

B'din l-ewwel ħarġa tat-Tieni Volum ma nistgħux ma nsemmux it-teknoloġija moderna u l-magni kompjuterizzati li tant qed iħaffunha x-xogħol biex ir-rivista tagħna mhux biss toħroġ mal-hin imma jgħinuna nilhqu l-livell għoli ta' produzzjoni li rridu.

Il-kompjuter għab rivoluzzjoni shiha fl-aspetti kollha tal-ħajja, u l-edukazzjoni u l-letteratura m'humiex nieqsa. Għoxrin sena ilu l-enfasi fl-edukazzjoni kemm hawn Malta u wisq aktar fl-Ewropa u fl-Amerika kienet fuq it-tellieqa avventuruża ta' l-ispazju u l-qagħda ta' l-edukazzjoni tax-xjenza, imbagħad fuq it-theddida tal-gwerra bhall-Gwerra tal-Vjetnam u l-Gwerra bejn Izrael u l-Eġittu, imbagħad ir-responsabbiltajiet soċjali ta' l-iskola. Illum l-enfasi qed iddur fuq il-kompjuter u tant daħal 'il ġewwa f'ħajjtna, anki fiċ-ċokon ta' gżirtna, li wiehed jagħmel tajjeb jekk xi darba jistharreġ min huwa l-bniedem edukat illum. U jaqbel li din il-mistoqsija nfittxulha t-twegiba f'waqtha tagħha kemm jista' jkun malajr. Il-bżonn ta' din it-twegiba jikber aktar meta wiehed jiftakar l-għadd kbir ta' mikro-kompjuters li deħlin f'idejn l-istudenti.

Jidher li sad-disgħinijiet ta' dan is-seklu l-bniedem edukat se jgarrab l-esperjenza tal-kompjuter. F'din il-ħaġa hemm futur sabiħ, l-aktar meta 50% biss mill-haddiema fil-pajjiżi industrijalizzati se jkunu qegħdin iħaddmu l-kompjuter.

L-effetti ewlenin tal-kompjuter huma tnejn: bih nistgħu nwettqu l-istess affarijiet f'ħin iqsar u bi prezz orħos; bih nistgħu nidhlu għal affarijiet differenti f'daqqa u f'ċertu sens insiru nies differenti. Tabilhaqq, ir-rivoluzzjoni tal-kompjuter hija bil-wisq akbar mir-rivoluzzjoni industrijali tas-seklu tmintax. Bih seħhet rivoluzzjoni teknoloġika għax l-affarijiet tagħna nistgħu naghmluhom aħjar daqskemm ilna qed tibnina f' "soċjetà ta' informazzjoni".

L-argumenti kontra l-kompjuter huma bosta wkoll. Jingħad li huwa imposturaġni tal-moħħ tal-bniedem, li jagħmel ħsara u jdghajjflu moħħu fil-kapaċitajiet tiegħu għax-xogħol u l-hidma l-oħra, li wahdu ma jistax ifisser lilu nnifsu, jiddiskuti jew jargumenta.

Madankollu, dmir il-bniedem jitlob li fl-edukazzjoni liberali ma għandniex inwarrbu kisba xjentifika bħal din. Lilkom l-istudenti u lilna l-ghalliema l-kompjuter tana x-xoqqa f'moħħa biex nissieħbu aktar mill-qrib u b'mod aktar ħabrieġi fil-proċess edukattiv. Ma jistax ikun li intom tibqgħu bil-qiegħda aktar fuq il-bank tibilgħu kollox bl-imgharfa, kulma jghidulkom l-ghalliema. Il-kompjuter fl-aħħar qerdilkom il-passività. Sirtu partecipanti attivi għax kapaċi tidhlu għat-tibdiliet meħtieġa u tagħfsu fuq l-iżvilupp ta' l-edukazzjoni tagħkom..

Mis-Sillabu

Kull korrispondenza għandha tintbagħat lil

L-Editur, Mis-Sillabu,
Publishers Enterprises Group (PEG) Ltd,
P.E.G. Building,
Triq Herbert Ganado,
Il-Hamrun, Malta.

Abbonamenti u ħarġiet ta' qabel mingħand

P.E.G. Book Centre,
Savoy Shopping Arcade,
Il-Belt Valletta. Tel: 621229

IL-HIDMA LETTERARJA F'MALTA FI ŻMIEN IL-FAXXIŻMU (1)

Minn Mario Azzopardi


SA META DUN KARM PSAILA (1871–1961) beda jikteb bil-Malti fl-1912, wara t-thabrik ta' Ġużè Muscat Azzopardi (1853–1927) li heggeg mhux biss lil Psaila iżda wkoll lil Patri Atanasju Cuschieri (1876–1962), il-poeżija bil-lingwa nattiva kienet ippopolarizzata minn diversi kittieba minuri li mlew il-ġurnali b'tentattivi ta' bixra jew satirika. Filwaqt li jirrikonoxxi li dawn il-kittieba kienu mbegħdin mill-kunċett tal-poeżija bħala arti, Friggieri¹ jqis illi x-xogħlijiet tagħhom "kienu importanti fis-sens li rnexxielhom jikkoxjentizzaw lill-poplu dwar il-problemi soċjali, ixandru u jistmaw is-sentimenti popolareski u l-ambizzjonijiet kollettivi varji l-oħra".

Is-sehem kbir tal-minuri għaldaqstant għandu jittiehed bħala l-punt tat-tluq li mbagħad wassal għall-kixfa tal-poeżija letterarja fl-ewwel nofs tas-seklu Għoxrin. Richard Taylor (1818–1868), Annibale Preca (1832–1901), Dwardu Cachia (1858–1907) u xi oħrajn ħadu sehem f'moviment iehor didattiku li ta lil-letteratura bil-Malti dehriet godda ta' certu dekor, imwieżna, fost l-oħrajn, bi tradizzjonijiet mill-opra Danteska.

B'kuntrast magħhom, kittieba bħal Manwel Dimech u Ġwann Mamo għandhom jidhru bħala ribelli solitarij, konvinti mill-htieġa tat-taqbida nazzjonali kontra l-ħakma imperjali, kontra l-kleru politiċizzat u fuq kollox kontra l-inattività mentali tal-Maltin, sejha li tista' tkun traċċata fil-qagħda antirettorika u popolarieggianti li kien ha Giovanni Berchet (1783–1851), meqjus fl-Italja bħala l-ewwel u l-aqwa liriku patrijott, l-ispiritu li sostna l-ewwel battalji romantici f'isem il-helsien.²

L-interess lingwistiku-letterarju tal-"ħbieb tal-Malti" kien isseddaq, sal-1920, bit-twaqqif tal-*Ġhaqda tal-Kittieba tal-Malti*,³ xirka ta' mseħbin li l-ewwel għan tagħhom kien li jiftiehem dwar metodu komuni ta' ortografija. Bdew dehlin ideat dwar il-htieġa ta' trawwim letterarju u kritiku u fl-1931, Rużar Briffa (1906–1963) u Ġużè Bonnici (1907–1940) talbu lil Dun Pietru Pawl Saydon (1895–1971) iġinhom jorganizzaw l-*Ġhaqda tal-Malti* fl-Uniwersità. Attivi ta' dispożizzjoni devota bħal Ġużè Aquilina (1911–) komplew seddqu dawn il-kurrenti b'kitbiet ta' poeżiji bl-Ingliż, traduzzjonijiet u tentattivi kritiċi dwar l-ewwel romanticiżmu Malti, fost l-oħrajn, minbarra l-organizzazzjoni ta' għaqdiet oħra għall-kultivazzjoni tal-lingwa Ingliża, bħal *Literary Society*, imħabbra fl-1931 u li laqgħet fiha lil xi letterati godda bħal Aquilina nnifsu, Ġużè Diacono (1912–) u Anton Buttigieg (1912–1983).

Kittieba aktar individwalisti baqghu barra minn hdan l-*Ġhaqda*: Ġwann Mamo (1886–1940), Ġużè Ellul Mercer (1897–1961) u Ġużè Orlando (1898–1962), fost l-oħrajn, fehm li kellhom jikkumbattu l-injoranza u l-preġudizzji fil-poplu permezz ta' kitba li titlob riforma soċjali. Imnebbah min-Dimechjaniżmu, Mamo pprova jfassal pjan ta' tagħlim f'gazzetti ta' għomor qasir bħal *Il-Ljun* (1922), *Il-Fqir Malti* (1923) u bis-saħħa tat-twaqqif tad-Dar *Hruġ il-Kotba Meħtiġin* (1924). Gazzetta oħra, *Il-Ħmar*, kienet qed ixandar artikli li fil-kumpless tagħhom kienu jattakkaw il-korruzzjoni soċjo-morali kontra l-haddiema; meta l-folju ħareġ artiklu bl-isem *Haddiema Nġhaqqdu l-Ponnijiet* fl-1928, il-Kurja, f'ċirkulari



Mussolini: id-dittatur faxxista akklammat mill-filo-Talġani Maltin


tal-11 ta' Diċembru, ikkundannatu bħala xewwiex u immorali, flimkien mal-buzzett *Haddiem*⁴ li Ellul Mercer xandar fis-sensjela tiegħu *Ħrejef ta' Barraminaw*, mibdijin fl-1927. Il-kitba ta' Ellul Mercer kienet ikkundannata mill-Awtoritajiet Ekkleżjastiċi għax offendiet "il-pudur u l-moralità",⁵ akkuża likwidata mill-Imħallef F. Pullicino f'appell li nstama' quddiem il-Qorti fl-4 ta' Marzu 1929.

Ta' min iżid illi bejn l-1930 u l-1933, il-Kurja imponiet piena ta' dnuw mejjet, bħalma għamlet fil-każ ta' *Il-Ħmar*, fuq għadd ta' gazzetti oħra bil-Malti: *Il-Progress*, *Ix-Xemx*, *Id-Dehen* u *Dr. Xekkek*.⁶

Il-hidma ta' l-awturi Maltin progressisti, li, b'modi differenti, kienu qegħdin jaraw it-traġedja nazzjonali tagħfas l-aktar fuq il-haddiem, issaħħet bil-pubblikazzjoni ta' *Ulied in-Nanna Venut fl-Amerka*, xogħol li Mamo kiteb bejn l-1930–31 u li l-awtur iddeskriva bħala "satiriku-deskrittiv, semi-politiku ta' żminijietna". Fix-xogħlijiet tar-riformisti soċjali jidher li l-kontenut kumbattiv kontra l-esplotazzjoni tal-massa ha preċedenza fuq il-formaliżmu letterarju li kien jikkaratterizza lix-xogħlijiet tal-*Ġhaqda tal-Kittieba tal-Malti*, li l-fil tagħhom kien 'il bogħod mill-qisien tal-htigijiet l-aktar immedjati tal-poplu. F'*Ulied in-Nanna Venut*, Mamo fiehem kif qassisin kittieba bħal "Dun Saydon" u "Dun C. Psaila" kellhom ħsiebhom "biex jimxu wara l-bidwi li jizra" l-art m'ħix maħduma, ħsiebhom fil-kitba li l-poplu mħolli b'mod li ma jifhimhiex, jew jaqraha iva, u jifhimha daqs pappagal!"⁷

Ġużè Bonnici (1907–1940) għandu jingħata post mal-protagonisti li fittxew li jindagaw dwar il-qagħda reali tal-kotra tal-haddiema u tal-bdiewa. Ir-rumanz tiegħu *Helsien* (1939) jerga' jinwestiga l-qagħda patetika tal-massa skond it-tagħlim ta' l-enciklika *Rerum Novarum* (1891) ta' Ljun XIII, li rabtet il-morali Kattolika mal-problemi tal-haddiema mnissla wara r-Rivoluzzjoni Industrijali. Fl-istorja tal-*Partit tal-Haddiema* (1931), Bonnici fisser li, filwaqt li l-massa popolari fl-Ewropa kienet qiegħda tqum xi ffit fuq tagħha, il-kotra Maltija kienet "rieqda raqda tal-mewt". Bonnici jrid jissemma wkoll mhux biss bħala t-tabib li ħareġ kotba ta' istruzzjoni xjentifika għall-konsum popolari (*It-Trobbija tat-Tfal*, 1932, u mbagħad *Il-Ġmiel ta' Ġisimna*, 1939, is-sena ta' qabel miet), iżda għall-koreografija ta' raħħala miżerabbli u karattri marradija li jinvađu l-aħjar xogħlijiet tiegħu. Dan jikkuntrasta mill-ġdid ma' l-idealiżmu romantiku ta' Psaila u dawk li ngabru taħt gwenħajh biex isawru innu li, essenzjalment, qatt ma fehem l-attwalità miskina tar-raħħala bla tagħlim u bla mezzi.

Jista' jingħad li dawn il-konfronti bejn letteratura li tħaddan xejriet ta' inkjesta soċjo-politika u l-oħra li riedet temancipa l-lingwa skond skemi ta' formalizmu Taljan, waslu fi żmien li sata' kompli ta' vantaġġ lil dawk li ssovalutaw il-vernakular lokali. Irid jingħad ukoll li snin qabel Mamo kien weri li apprezza l-hidma ta' Dun Karm⁸ filwaqt li Ellul Mercer ukoll wasal biex weri l-qima tiegħu lejn il-poeta.⁹



Favur il-Malti u kontra l-esplotazzjoni tal-kotra:
M. Dimech, G. Mamo u G. Ellul Mercer

Mar-riformisti soċjali jinkwadra ruħu wkoll Orlando, li sa mill-1920 beda jagħti kontribut qawwi f'gazzetti għall-ħaddiema bħal *Il-Hmar* u *Il-Kotra*. Fl-1923, taħt l-isem fittizju *Grabieli D'Annunzio*, Orlando ppubblika *Il-Hamsin Mizzista* gabra ta' sunetti satirici dwar persunaġġi Mizzjani li l-awtur rahom bħala "irredentisti" li fil-*Kafè Internazionale* tal-Belt kienu jiltaqgħu biex ifaħħru lil Mussolini, "jippritkaw il-faxxju" u jtkellmu "bin-nostra lingua" taċ-"ciciliani".¹⁰ Fl-1935 Orlando ħareġ gabra ta' hamsa u għoxrin poeżija¹¹ b'diversi mottivi soċjo-realisti favur il-kawża tal-fqir u li mbagħad sabu maturazzjoni fir-rumanz tiegħu *L-Ibleh* (1948). Orlando jrid jissemma wkoll għax kien l-ewwel awtur Malti li gabar kronakament fi ktieb¹² dak li ġara fis-7 ta' Ġunju, 1919, bil-fehma li jsewwi l-impressjonijiet ta' dik id-data kif ingħataw minn "rapport ufficijali li qalleb il-grajja u minflok li għollieha, irriducieha l-aktar baxxa".¹³

Min-naha tagħhom il-filotaljani akkwistaw il-lealtà ta' filologu mħarreg, Ġużè Micallef (1891–1940) biex jikkontestaw l-element Semitiku fil-Malti. Micallef kien jemma fil-Malti bħala mezz xieraq ta' tagħlim: kien jaqra r-rumanzi patrijottici lill-bdiewa u lir-raħħala u kien hu li sejjah lil Ġużè Muscat Azzopardi "il-missier tal-letteratura ġdida bil-Malti".¹⁴ Micallef, li fi żmien l-Amministrazzjoni Nazzjonalista tal-1932–33 inħatar Ministru tal-Biedja u s-Sajd, kien interessat ukoll fil-professorat għall-Katedra ġdida tal-Malti. Fl-1931 lesta memorandum dwar il-lingwa Maltija u ressqu għall-attenzjoni tar-Royal Commission li waslet f'Malta dik is-sena filwaqt li bejn l-1936–37 nieda sensiela ta' taħditiet dwar il-grammatika u l-filologija fil-Kulleġġ Flores, il-Belt.¹⁵ Hemm qbil li l-interess ta' Micallef fil-Malti kien serju u xjentizzat u ntuża bil-konvinzjoni li jekk il-lingwa tal-post tingħata xeħta Semitika, l-Inglizi jkunu għamlu rebħa politika kbira li kellha taffettwa psikologikament lill-identità tal-Maltin.

Fl-1932, il-Gvern Nazzjonalista għarraf li l-Malti fl-iskejjel għandu jinkiteb fonetikament biex joqrob lejn it-Taljan u jħaffef it-tagħlim tat-Taljan; id-dixxipli tal-Għaqdiet tal-Malti opponew. Huma sostnew li l-ordni nġat kontro-ordinanza tal-Gvern Imperjali u li l-Gvern ta' Malta ma setax iħassar dik il-ligi. Ir-reazzjoni ta' l-imsejbin fl-*Għaqda tal-Malti* fl-Università kienet interpretata politikament bħala waħda sovversiva u l-attivitajiet tax-xirka kienu sospiżi sakemm inbidel il-Gvern lokali. Jidher illi l-mexxejja ta' l-Università ħassewħom insulenti bil-kontenut tal-ktejjeb *Tagħlim il-Malti fl-Imghoddi u Llum*,⁶ li pprotesta li l-Malti kien "mistkerrah u mittuġħ taħt is-saqajn" mill-egħdewwa tiegħu, filwaqt li "dawk li jħobbu l-ilsien Malti tarahom imzebilhin, qishom l-akbar u l-eqql egħdewwa ta' arthom".¹⁷ L-istudenti universitarji ħbieb tal-Malti kienu urtati u pprotestaw ukoll talli Mons. A. Pantalleresco, direttur tal-Liċeo tal-Belt fi żmien il-Ministeru ta' Enrico Mizzi, biddel l-ismijiet kollha ta' l-istudenti u tahom verżjoni Taljana.¹⁸

Il-kontenut kontroversjali li deher imxandar f'*Tagħlim* wassal lir-Rettur ta' l-Università, A. Agius, jiddikjara li studenti fl-

Għaqda bħal Ġ. Aquilina, A. Buttigieg, Ġ. Diacono u J. Formosa ('il quddiem sar maġistrat) kienu motivati u mxewxin politikament¹⁹ u ordna li l-*Għaqda* ma tithallix tiltaqa' aktar fl-Università. L-istudenti bdew jiltaqgħu f'ostell fi Strada Stretta, il-belt u kkomponew għadd ta' artikli kontra t-tmexxija Nazzjonalista li bdew jidhru fid-Daily Malta Chronicle bil-psewdonimu "Robin Hood".²⁰

Fl-istess żmien is-Società Universitaria di Letteratura Italiana (SULI), li ħafna mill-membri tagħha kienu Faxxisti,²¹ bdiet tniedi laqgħat fil-każin *Giovine Malta*, fejn, f'taħdita minnħom, Michelangelo Mallia, wieħed mill-ewlenin tas-SULI, irrefera għat-Taljan bħala *i nostri fratelli d'oltre mare*.²²

Il-polemika tidher li intensifikat bil-ħidma ta' l-attivisti Italo-fili, li baqgħu jqlsu l-lingwa lokali bħala djalett sprilvegġat kulturalment u strument ta' impostazzjoni imperjali Brittanika kontra l-istoriċità Latina ta' Malta.²³

Diacono qjis illi "min kien pro-British kien lest li jaħdem kemm jista' favur id-dħul tal-lingwa Maltija sabiex jitneħħa darba għal dejjem it-Taljan, li għan-Nazzjonalisti kien qaddis." Huwa jkompli jelabora hekk:

*Aħna li konna mal-Constitutional Party xaqlibna ċertament lejn l-Ingilterra u konna nqisu ruħna egħdewwa maħlufa tan-Nazzjonalisti; kien hemm simpatija kbira bejnna u bejn il-Labour Party taħt Pawlu Boffa, bniedem li ried il-Malti ġenwinament.*²⁴

Qabel ma Dun Karm laħaq l-aħjar wetqiet tiegħu letterarji lejn tmien is-snin tletin, il-formazzjoni Taljana ta' diversi letterati Maltin kienet rawmet moviment b'aspirazzjonijiet li sabu l-milja tagħhom fl-ideali Faxxisti, sintomi illi sa llum għal raġuni jew ohra, għadħom injorati, imqar fuq il-pjan soċjo-storiku tal-letteratura lokali. L-analiżi ta' dan il-moviment hija ta' ħtieġa għax jidher li grupp wiesja ta' universitarji u letterati zghazagh ohra ġew f'kuntatt mal-polemika dwar l-arkadja, l-individualiżmu espressiv "anti-storiku u anti-soċjali" ta' Croce, il-funzjonamenti piroteknici ta' Marinetti,²⁵ Papini u Palazzeschi, il-poeżija ġdida ta' Valeri, Ungaretti, Saba u Montale flimkien mat-teoriji dwar in-nazzjonalizmu popolari korporattiv li kkaratterizza lir-regim ta' Mussolini.²⁶

Il-penetrazzjoni kulturali Taljana f'Malta żdiedet b'qawwa fl-1929, is-sena tal-Konkordat Lateran. Infetħu f'Malta ferġat tal-Milizia Fascista Italiana flimkien ma' dawk li bdew jissejġu *Combattenti Italiani*. Inħolqot ukoll kumpanija teatrali b'interessi Italo-Maltin, inawgurata bl-isem *Goldoni e Giacosa* filwaqt li r-rivista *Archivio Storico di Malta* xxandret għall-ewwel darba f'Ruma. Huwa stmat illi ċ-ċentri u rivisti ta' nebħa faxxista f'Malta bejn l-1929 u l-1932 kienu qegħdin jizdiedu b'rata ta' bejn erbġha u hamsa fis-sena.²⁷

Fl-1929 *Malta Letteraria*, ir-rivista *eminentemente Nazionalista*, mibdiya minn A. Mercieca għoxrin sena qabel u editjata wkoll minn E. Mizzi (1914) u G. Curmi (1926 'il quddiem) iddeskriviet dak li ġara bejn l-Istat ta' Mussolini u l-Vatikan f'editorjal *L'Accordo fra la Santa Sede e lo Stato Italiano*, ippubblikat xahar wara l-ftiehim tal-Lateran:

Impossibile descrivere l'entusiasmo delirante del popolo che gremiva la Piazza. Il papa era visibilmente commosso fino alle lacrime, mentre da migliaia e migliaia di petti si sprigionavano grida unanimi di Viva il Papa! Viva Mussolini!

F'harga ohra fi Frar ta' l-1931 l-istess rivista rriproduċiet diskors li għamel il-Professor V. Laurenza fl-Awla ta' l-Università u li nfetħ billi ta gieh lill-ismijiet *che hanno fama, valore e interesse mondiale* fostħom D'Annunzio u Mussolini. F'Diċembru tas-sena ta' wara, *Malta Letteraria* faħħret direttament il-Faxxiżmu b'deklamazzjonijiet bħal *Fascismo ordinatore e costruttore*,²⁸ o *il fascismo o la catastrofi*,²⁹ è solo

*l'Italia fascista che ha offerto al mondo uno spettacolo di ordine,*³⁰ fost l-oħrajn. Il-ħidma Mussolinjana kienet imfissra bħala opra ta' grandezza u solidità, karatterizzata minn saġriċċju, ordni, dixxiplina, ekwilibriju u serenità spiritwali.³¹ Malta Letterarja kkonkludiet b'dehra oħra tal-mexxej Taljan:

*... saldo, massiccio, adorato da tutto il popolo, al centro di tutta questa gigantesca opera molteplice, animatore insonne e gagliardo ... in conspetto al quale tutte gli altre figure grandiose della storia impallidiscono ...*³²

F'Jannar tal-1932, V.M. Pellegrini (1910–) xandar l-ewwel edizzjoni ta' *La Brigata*, rassegna di lettere, scienze ed arti³³ li fiha bdew jikkontribwixxu, fost oħrajn, G. Aquilina,³⁴ Giovanni Curmi (1900–1973) u Gorg Zammit (1908–). Chadd kotran iehor ta' *Brigatisti* bħal C. Attard Cassar, A. Gauci, G. Lucia, M. Mallia, C. Liberto, S. Marinelli u M. Tufigno nġaddu biex jimmanifestaw it-twelmin tagħhom³⁵ kontra l-passatizmu:


*La Brigata è sinonimo di libertà, di libertà nello scrivere, e perciò pubblicherà tutto quello che sia letterariamente degno di essere pubblicato: critica, storia, poesia, lavori d'immaginazione, bizzarrie futuriste ... La Brigata è un monumento alla nostra immaginazione, alla nostra energia, alla nostra persistenza; un periodico scevro di tradizioni ammuffate, senza fetidi passati, senza legami di sorta – ma con un libero futuro davanti ... per creare una nuova era.*³⁶

Il-formazzjoni kulturali tal-kontributori kienet tħaddan fehmiet kuntrastanti dwar il-Futurizmu, mistharreg fl-isfond ta' l-etika poetiko-kristjana skond Chateaubriand,³⁷ li deher jinkorpora *lo spirito rigeneratore del Cristianesimo in quanto esso servì di sostanza, tra l'altro, all'attività letteraria dell'uomo*.³⁸ Kien rikonoxxut l-eġhluq tal-moviment klassicista ottoċentesk Taljan mal-mewt ta' Giosuè Carducci fl-1907 biex jithabbar l-avvent ta' l-ispiritu mqalleb tal-ewwel Futuristi u segwaċi bħal Auro d'Alba, Luciano Folgore u Ardengo Soffici, fost l-oħrajn, aderenti (imqar jekk modifikati b'qisien varji ta' intensità) għall-fehma li l-letteratura Taljana kienet ilha żmien twil "iddominata minn immobilità artistika u minn skjavitù intellettuali għamja".³⁹ Ir-rivista universitarja xandret siltiet mill-ewwel Manifest tal-Futurizmu:

Noi vogliamo cantare la temerità, l'audacia, la ribellione, l'insonnia febbrile, il salto mortale, lo schiaffo ed il pugno. Vogliamo distruggere i musei, le biblioteche, le accademie di ogni spece.

Noi canteremo le grandi folle agitate dal lavoro, dal piacere, dalla sommosa: canteremo le marce multicoles e polifoniche delle rivoluzioni nelle capitali moderne...

Tliet edituri ta' Malta Letteraria: A. Mercieca, E. Mizzi u G. Curmi



Il-Kumpanija "Goldoni e Giacosa", imwaqqfa f'Diċembru, 1929 mill-Professor V. Laurenza, magħruf bħala "l-ispiritu ta' l-Italjanità f'Malta." Laurenza jidher fin-nofs, bil-qiegħda, mal-kast ta' "La Locandiera", il-kummiedja ta' Carlo Goldoni, diretta minn Laurenza nnifsu fit-Teatru Manoel f'Jannar, 1929.

*Dall'Italia noi lanciamo questo nostro Manifesto di violenza travolgente e incendiaria, col quale fondiamo il Futurismo, perchè vogliamo liberare questo paese dalla sua fetida cancrena di professori, d'archeologi, di ciceroni d'antiquari.*⁴⁰


In nebha ardita Futurista, imxandra għall-ewwel darba fl-1909 fil-*Figaro* ta' Pariġi u tradotta f'it wara fir-rivista *Poesia* ta' Milan kienet integrata man-nazzjonalizmu l-gdid li nissel il-*"Fiamme nere"* u l-Federazione *Arditi d'Italia* li appoggjaw ir-rivoluzzjoni Mussolinjana. Il-programm estetiku ta' Marinetti twessa' biex johloq skopijiet politici:

*Italia sovrana assoluta. La parola ITALIA deve dominare sulla parola LIBERTÀ.*⁴¹


Skond l-iskemi politiko-futuristiċi riedu jinbnew programmi ta' edukazzjoni patrijottika lill-proletariat, il-politika barranija ssir wahda ċinika u aggressiva bid-dover li twessa' l-limiti ġeografiċi tal-peniżola u toħloq il-makkinarju meħtieġ biex jitwaqqfu l-kolonji bis-saħħa tal-kult tal-progress u l-veloċità.

Diversi Brigatisti Maltin intlaqtu minn dan ir-riħ rinnovattiv, imqar jekk it-tentattivi letterarji tagħhom, imxandrin bl-ilsien uffiċċjali Taljan ma kkonsonawx, hlief f'xi każi mxerrdin, ma' l-enerġija vjolenti u ċ-ċirkolazzjoni ta' Letteratura antikultrali li xandru l-Futuristi fl-Italja. It-tigdid seħħ l-aktar fil-mentalità aspirattiva Latina u Mediterranea (fil-kumplex ideologiku tal-*mare nostrum*) li lemħet fl-epoka Mussolinjana t-twettiq tar-rinaxximent modern Taljan, imħabbar u sostnut hawn Malta politikament u "religjożament" bħala arma kontra l-imperjalizmu. F'mudelli bħal Gabriele D'Annunzio, il-poeta-pilota li l-Brigatisti lokali qimuh mhux biss bħala patrijott, iżda bħala l-ewwel poeta erotiku⁴² ta' l-Italja Fauxista, l-universitarji Maltin, imheggin minn professuri bħal Arnaldo Fabiani, Vincenzo Laurenza u Giovanni Calabritto,⁴³ raw ir-rinnovament tad-dinjità Latina.⁴⁴ Miċ-ċirkolazzjoni ħielsa tal-ġurnali, mill-hafna kuntatti li kellhom fi Sqallija u fl-Italja, kif ukoll minn inhawi privati bħal-librerija ta' F. Milazzo ta' Strada Reale,⁴⁵ il-Brigatisti kienu f'kuntatt ma jaqla' xejn ma' l-aħjar xoghlijiet avangardisti u Fauxisti kif ukoll id-diskorsi ta' Mussolini, in-notamenti ta' l-istampa Ingliża dwar il-mexxej Taljan u letteratura oħra li mexxiet il-propaganda ta' l-Italja bħala nazzjon "principe". Minn D'Annunzio, Papini u Gugliotti, fost l-oħrajn, l-universitarji xettlu l-ammirazzjoni għall-epoka Mussolinjana u whud qiesu li Malta kellha tkun l-aħħar ċaġhqa ta' l-Italja.⁴⁶

Il-kontroverżja bejn in-Nazzjonalisti u l-istricklandjani kienet tkompli ssostni l-influwenzi Italofiċi tal-Brigatisti.⁴⁷ L-istampa nazzjonalista kienet tirriproduċi artikli Taljani dwar it-tempesta storika fil-Mediterran li tqanqlet minħabba Strickland, "l-ghadu ta' l-italjanità ta' Malta".⁴⁸ Din l-istrategija



D'Annunzio



Manzoni

gurnalistika li harrxet lill-Uffiċċju Kolonjali biex iġhaddi ordinaranzi għal-limitazzjoni tal-lingwa Taljana fl-Università⁴⁹ u jirrestrinġi l-għadd ta' membri fl-Istituto Italiano di Cultura.⁵⁰ Il-Brigatisti ssuktaw fejn kienu hallew uħud bħal Fortunato Mizzi u Arturo Mercieca, li rabat lill-intellettuali Maltin mal-patrija ta' Dante u Manzoni, filwaqt li identifika r-rebħiet fil-gwerra ta' D'Annunzio ma' sentimenti ta' fratellanza Maltija.⁵¹ L-aħbar taċ-ċaqliq Faxxista fl-Italja, l-aktar fuq il-pjan ideoloġiku qadim patrijottiku, intrabtet mat-tradizzjoni kulturali qadima bejn iż-żewġ artijiet, kif turi din l-istqarrija ta' V.M. Pellegrini:

Konna entużjażmati bit-tibdila kolossali li Mussolini wettaq f'pajjżu. L-Italja, wara l-unifikazzjoni tar-renju li fiha l-Inghilterra kellha sehem siewi u għal dan it-Taljani ta' wara l-Epoepa Caribaldina baqgħu rikonoxxenti, kienet magħquda iżda kien għad ma kienx għandhom il-holma ta' Mussolini matur li ried l-Imperu.

Kienet diġà bdiet tinżera' l-idea tal-Komuniżmu⁵² marbut wara l-karru tar-Russja u bi ftit li xejn ħsieb li jtejjeb il-qagħda soċjali u l-istandard of living ta' poplu. Għal Mussolini t-Taljani kienu għadhom poplu indixxiplinat u magħruf kullimkien bħala poplu ta' waiters.

L-avventura ta' Gabriele D'Annunzio fi Fiume kienet l-ewwel xintilla ta' kobor għan-nazzjon futura Taljana. Meta nħallu il-Faxxiżmu u meta Mussolini ha l-poter f'idejha, l-affarijiet bdew jimxu u bdew jiehdu xejra oħra. Il-korruzzjoni bdiet tigi kastigata, id-dixxiplina nfirxet kullimkien u wiċċ l-Italja beda jinbidel. L-anti-faxxisti ta' dak il-mument dik it-taqliba m'għoġbithomx; tilfu r-redgħa li kienu qegħdin jerdgħu (u bdew) iħallu pajjiżhom biex isibu fejn jimiru aħjar.⁵³ Ma nistax ngħid fil-fatt x'kienet il-krudeltà tal-Faxxiżmu, jekk kien hemm krudeltà, għax din setgħet kienet personali u sporadika. Dak li nista' ngħid hu li d-dinja kollha ta' dak iż-żmien stagħgħbet bil-progress li l-Italja u t-Taljani għamlu u l-kotba li nkitbu dwar il-miraklu Mussolinjan għadhom jeżistu u huma fatt storiku innegabbli.

L-Imperu Faxxista huwa paġna ta' Storja li tagħmel għieħ lill-Ideal ta' Mussolini u t-Taljani ta' dik l-epoka kienu kburi bil-grad għoli ta' civiltà li kienu laħqu.


Il-grupp tagħna ta' poeti u kittieba zghazagh konna għadna nħarsu lejn l-Italja bħala l-art ta' l-arti u l-artisti li l-ġenju tagħhom kien għagħeb lid-dinja. Stajna nibqgħu bierda quddiem rinaxxita soċjali, politika u artistika bħal dik?⁵⁴

Noti

- Għas-sehem tal-poeti minuri fil-ġrajja tal-letteratura lokali cfr. O. Friggieri, *Storja tal-Letteratura Maltija*, (Vol. 1, Malta, 1979), pp. 162–174.
- Cfr. V.M. Pellegrini, *Giovanni Berchet, Capo Del Romanticismo e Poeta Del Risorgimento* (Malta, 1936).
- Għall-polemika bejn it-Taljan u l-Malti li kellha twassal għat-twaqqif ta' l-Għaqda tal-Kittieba tal-Malti, vide O. Friggieri, *L-Għaqda tal-Kittieba tal-Malti: qabel it-twaqqif* (Il-Malti, Sett., 1975), pp. 86–89.
- Il-Mmar*, 8/12/1928.
- Cirkolari*, cit.
- Vide wkoll G. Ellul Mercer, *Ġurnali Ċensurati mill-Knisja (Is-Sebħ, 23/6/1951)*.
- G. Mamo, *op cit.*, n.p. 333.
- Il-Mmar*, 5/4/1922.
- Dokument li qatt ma xxandar tat-3/6/1949, miżmum għand il-familja ta' G. Curmi, fejn Ellul Mercer jiddikkjara li *Il-jien u Lilhinn Minnu* ta' Psaila huwa l-aħjar xogħol li qatt inkiteb bil-Malti.

10. Ġ. Orlando (Grabiel D'Annunzio), *Il-Hamsin Mizzista* (Tip. Chretien & Co., Malta, 1923), IV, VI, XXIV, et passim. Għall-attività tal-Mizzjani kontra L-Għaqda tal-Kittieba tal-Malti, vide n. XI.

- 25 *Taqbila* (Lux Press, Malta, 1935).
- VII *Ġunju*, 1919 (Partit tal-Maddiema, Malta, 1927).
- Ibid.*, Twissija ta' l-awtur bid-data 9/2/1927.
- Indirizz tal-Parlament, 28/5/1927. Vide wkoll Ġ. Cassar Pullicino f'*Il-Berqa*, 4/8/1964.
- Ġ. Cassar Pullicino, *Aquilina u l-Malti* (KKM, Malta, 1974), p. 124.
- Vide, *Tagħlim il-Malti fl-Imghoddi u Llum* (Stamperija Lux, Malta, 1932), p. 1. Għalkemm id-dahla għall-ktejjeb hija anonima, Ġ. Diacono għarraf lill-awtur preżenti li kkomponieha P.P. Saydon.
- Ibid.*
- Tagħrif mogħti minn Ġ. Diacono lill-awtur waqt laqgħa f'Tal-Pietà, 10/7/84. Vide wkoll *The Sunday Times*, 22/8/1982, p. 12.
- Tagħrif, cit.
- Ibid.*, il-kompożizzjoni finali kienet ta' Diacono nnifsu.
- Tagħrif, cit.
- Ibid.*
- Għall-attività tal-Mizzjani u l-Panzavecciani fil-konfront tal-Malti, vide H. Ganado, *Rajt Malta Tinbidel* (Vol. II, Malta, 1974), p. 82. Ganado jimplika wkoll illi taqsimiet politiċi li ddefendew il-Malti kelliom motivi ambigwi.
- Diacono, *Tagħrif*, cit.
- Fit-tieni nofs tas-snin Tletin Giov. Cremona kellu diversi kuntatti ma' Marinetti nnifsu għewwa Ruma, fejn il-futurista, flimkien ma' l-attriċi teatri u l-cinematografika, Maria Jacobini, qraw ix-xogħlijiet tal-poeta Malti fit-*Teatro delle Arte* ta' Ruma wara li Cremona rebah żewġ edizzjonijiet tal-konkurs *Stanza del Libro*. Fl-1938 Cremona serva wkoll bħala membru tal-ġurija, flimkien mad-drammaturgu Ugo Betti, fost l-oħrajn, fil-*Concorso Conquista* f'Ruma.
- Cfr. *L'Appello*, organu tal-*"Gioventù Fascista"* ta' Palermo (Anno III, n. 7, 1936), li xandar materjal mibgħut minn Malta.
- P.C. Kent, cit., p. 88.
- Malta Letteraria, ult. cit., p. 379.
- Ibid.*
- Ibid.*, p. 380.
- Ibid.*, p. 381.
- Ibid.*
- Minhabba raġunijiet amministrattivi u finanzjarji, Pellegrini waqqaf *La Società Universitaria di Letteratura Italiana* (1932) biex ir-rivista setgħet tghaddi f'idejha. Meta *La Brigata* waqfet toħroġ fl-1937, is-soċjetà xandret żewġ opuscoli, *Antologia Goliardica* (1938) fejn deher saġġ kritiku ta' Fortunato Mizzi dwar Ippolito Nievo, u Ġ. D'Annunzio, u *Scampoli Goliardici* (1940).
- L-attività angliċizzata ta' Aquilina ntrabtet mal-kawża determinanti tal-Malti, li fl-istudjuż diġà kienet preżenti fl-apprezzamenti kritiċi li beda jkteb fil-bidu tas-snin Tletin. Cfr. Ġ. Cassar Pullicino, *Aquilina u l-Malti* (KKM, Malta, 1974), pp. 16–51.
- Vide *infra*.
- La Brigata* (Anno I, n. 1, Jannar, 1932).
- L-ewwel darba f'dan is-seklu li xxandar f'Malta pubblikament l-awtur u statista Franċiż kien minn Manwel Dimech li kkwota lil Chateaubriand b'konnessjoni mal-jedd demokratiku għall-edukazzjoni ta' wlied il-fogħra fil-gazzetta *il-Bandiera tal-Maltin*, 24/9/1904.
- Ġ. Aquilina, *L'Arte Letteraria di fronte alla vita* (Anno I N. XI), pp. 304–307.
- G. Zammit, *Il Futurismo nella Letteratura di Oggi* (Anno II, N. 1), p. 1.
- Ibid.*, pp. 3–4. Għal analiżi dokumentata dwar il-Faxxiżmu u l-Futuriżmu vide G. Prezzolini, iċċitat minn G. Bonfanti fi *Il Fascismo, La Conquista del Potere* (Brescia, 1976), pp. 16–20.
- F.T. Marinetti, *Intervista e Sostenitore del Fascismo*, fi *Gwerra, sola igiene del mondo* (Milano, 1914), p. 14.
- La Brigata* (Anno II, N. 1., 1932), p. 3.
- Tagħrif mogħti minn V.M. Pellegrini lill-awtur, 4/7/1984.
- Għall-fehmiet estensivi ta' Borgese, Chabod, Croce, Mack, Smith, Nolte u Salomone dwar D'Annunzio cfr., *Italy from the Risorgimento to Fascism* (Ed. A.W. Salomone, Devon, 1970), pp. 170–6, 184, 196, 330–1.
- Magħrufa wkoll bħala *Libreria Italiana*, miftuħa fl-1932, b'kontatti mill-qrib bejnhu u bejn l-uffiċċju tal-propaganda tal-Casa Editrice Vallecchi ta' Firenze. Cfr. R. Borg, *op. cit.*, pp. 45–6.
- V.M. Pellegrini, korrispondenza ma' l-awtur preżenti, Ġunju, 1984. Fabriani xandar il-kotba gradati f'sitt volumi *Il Fior del Mondo* fl-1932 bl-għan li jgħaqqad aspetti tal-Kultura Maltija permezz tat-Taljan; gabar ukoll il-hrejjef ta' Cahan u stampahom f'libretti bit-titlu *Fiabe e Leggende Maltesi* (serie *Biblioteca dei Ragazzi*, Tip. S. Giuseppe, Malta, 1936). Laurenza kien interessat f'tahdidiet il-Università li mbagħad xandar f'monografi fl-istamperija tal-Gvern (cit. supra). Min-naha tiegħu, Calabritto, l-iktar wieħed impenjat politikkament, iżżewwiegħ lil Maria Elena Borg li kienet ixxandar bil-Malti minn Ruma matul il-gwerra bħala impjegata ta' l-istazzjon statali Taljan. (Tagħrif lill-awtur minn Ġ. Cassar Pullicino, Luġu, 1984).
- Ibid.*
- Malta, 27/7/1930.
- Ibid.* 7/1/1936.
- Ibid.* 10/7/1936. Il-letterati ta' formazzjoni Taljana kienu ilhom isegwu l-kontroversja sa mill-1930, meta artikoli bħal "Tantolo" kienu bdew jiktbu li r-religjon Kattolika kienet qed tkun attakkata mill-alleanza ta' Strickland u l-Uffiċċju Kolonjali. Fil-Malta kien jinkiteb li l-Inġliżi "riedu joqtolna ruhna". Cfr. Malta, 12/7/1930. L-attività intensifikat ruhha fl-1930 meta l-isqof innifsu informa lill-Gvernatur illi t-Taljani kienu qegħdin jippruvaw jingagħaw lill-kleru fil-għieda kontra l-Kuruna. Cfr. R. Borg, *Italian Propagandist Activities in Malta 1930–1939* (Tezi għall-M.A., 1978), p. 77.
- V.M. Pellegrini, cit.
- "Many priests had pro Italian sentiments and admired Mussolini for his struggle to stop the spread of Bolshevism. Others equated Italian sentiments with Rome, the seat of Catholicism. Monsignor Pantalleresco (il-mohħ u l-poter li kien imexxi l-organi tal-knisja *Lehen Is-Sewwa* – M.A.) demonstrated how the (Italian) Consulate could make use of the clergy ... Pantalleresco was the driving force behind the *Azione Cattolica* which in British eyes appeared to be another *Balilla* ... Serious discussions took place between the British Colonial and Foreign Officials as to the possibility of making representations to the Vatican to replace Pantalleresco and (Herbert) Ganado as directors of the *Lehen Is-Sewwa* ... Another priest involved in Italian propaganda in the island was the notorious Fr. Carta who was a prominent figure in the politico-religious conflict of 1927–30. He was listed with suspicious persons and even suspected of espionage." (R. Borg, *op. cit.*, pp. 77–9).
- Jista' jkun li Pellegrini qed jirreferi għal letterati u politiċi bħal G.A. Borgese (1882–1952) jew Don Luigi Sturzo (1871–1958) li t-tnejn harbu minn taht ir-regim ta' Mussolini u stabbilew ruhhom fl-Istati Uniti.
- Pellegrini, cit.



Ġużè Chetcuti
(Majr Cecil Satariano)



Sentimentl favur taqsimlet mlinghajr privileggi

INTERVISTA MA' ĠUŻÈ CHETCUTI

Awtur tar-rumanz "NIRIEN TA' MĦABBA"

• *Divesi karattri fir-rumanz tiegħek joħolqu kuntrast, mhux biss f'sens ta' morali iżda wkoll f'sens ta' klassijiet soċjali. Int tidher li għandek ċerta simpatija naturali mal-klassi tal-ħaddiema, li ta' spiss tqieset bħala l-klassi l-baxxa. Mnejn taħseb li gejjja dil-ġibda tiegħek?*

Jien twelidt f'settur tal-ħaddiema – Bormla. Iż-żmien ta' ċkuniti, u ta' żgħożiti wkoll meta konna għadna noqogħdu Bormla, għadni niftakru sew. Għadni niftakar in-nies toħroġ għax-xogħol filgħodu kmieni, qabel is-sebgha, malli tisma' ddoqq is-sirena tat-tarzna. Kien iż-żmien ta' qabel il-gwerra, ix-xogħol kien skars. Għadd kbir ġmielu ta' ħaddiema kienu jintasbu wara l-bieb tat-tarzna jistennew u jittamaw jekk tinqalax xi biċċa xogħol għalihom. Ħafna minnhom kienu jdumu jistennew għalxejn, u jerggħu lura lejn djarhom bla sold fil-but. Il-familji dak iż-żmien ma kinux ikunu żgħar: minn ħames ulied 'il fuq.

Kien żmien ta' għaks u ta' tbatija għall-imsejken ħaddiem. Dak iż-żmien lili ma setax ma jimpresjonanix bin-nies tgħix imgeddsa fil-kerrejjet u fl-isqaqien b'xi sfog ċkejken nhar ta' Ħadd wara nofsinhar b'qabda nisa jilagħbu t-tombla f'rokna ta' sqaq waqt li żwieġhom jingabru f'xi ħanut tax-xorb jilagħbu l-karti u jlegilgu pinta nbid li ħafna drabi kienet tibqa' dejn għand tal-ħanut.

Il-faqar kien kbir, hekk ukoll il-ħmieġ. Il-ħmieġ kont tarah u tmissu b'idejk. Għadni niftakar, sa ġol-knisja waqt li qed tisma' l-quddies, tara nies quddiemek bl-insetti telgħin ma' daharhom. U qisu m'hu qed jigri xejn, għax kulħadd kien dara jara hwejjeg bħal dawn.

Hwejjeg imraqqgħin u mqattgħin kont tara kemm trid. Il-ħafa kien moda. U nies li x-xorti haqarithom aktar minn oħrajn għax tathom moħħ ħafif kienu jkunu ċ-centru tad-daħk u taż-żebliħ. Nies bħal dawn servewni ta' suggett fi wħud min-novelli u r-rumanzi tiegħi bl-iskop li min kellu jieħu ħsiebhom jara kif jagħmel iħenn għalihom u jerfagħhom mill-miżerja li kienu fiha.

Imma f'ħajja bħal din b'nuqqas ta' xogħol, b'familji kbar, pagi baxxi, bl-isqaqien bid-djar fuq xulxin u l-kerrejjet imqassma fi gribeġ fejn kbar u żgħar kienu jithalltu f'kamra waħda, kien hemm ukoll fiex wieħed jedha: il-kazin tal-banda u l-kazin tal-futbol, xi ħarga bil-

mixi jew bil-karrettun lejn Wied il-Ġhajn, il-ġhawm il-Kalkara jew l-Irnella, it-tigrijiet tad-dgħajjes li għalihom ta' Bormla kienu joqtlu.

Imbagħad il-festi: għall-festa tal-Kuncizzjoni t-toroq imzejna, knisja mdawla, Madonna ssaħħrek bi ġmielha – kollox sabiħ u ferriehi. Imma l-ferħ kien ikun għal dak il-ftit żmien biss, donnha l-Madonna, tant maħbuba, kienet titfa' tama ta' farag u ħniena fuq il-qalb ta' daww il-kotra ħaddiema li, wara li tgħaddi l-festa, ma jafux jekk humiex ser jaqilgħu l-hobża ta' kuljum.

Kien jasal ukoll Ħadd il-Ġhid, jum iehor ta' ferħ. In-nies qalbha kienet marbuta mal-knisja, u meta kultant żmien kienet tasal il-Missjoni ż-Żgħira jew il-Missjoni l-Kbira n-nies kienet toħnoq il-knisja.

U Bormla – niftakar ukoll, ħafna snin ilu, fi ċkuniti – kienu jagħmlu u jorganizzaw il-karnival, u n-nies kienet tingabar fi Pjazza Paolino Vassallo u tidhol ir-Rialto għall-ballu. Granet ta' ferħ li għal ftit kienu jnessu t-tgħakkis u l-isforzi li l-ħaddiem kien jagħmel biex forsi jirnexxilu jitma' familja kbira.

Tawwalt fuq dan il-kwadru tal-ħajja kif kienet fl-ambjent fejn għext jien fi ċkuniti, għax dik li-ħajja lili holqitli ħafna karattri u tatni ħafna riflessjonijiet u impressjonijiet biex stajt inżewwaq u nwassa' t-tema tan-novelli li ktibt, *Fra Martin u Novelli Oħra* per eżempju, u r-rumanzi u d-drammi, fosthom *L-Isqaq u l-Kerrejja*. B'dan nikkonferma dak li għedt int li jien għandi ċerta simpatija naturali mal-klassi tal-ħaddiema. U ma setax jonqos meta nofs ħajti għaddejtha qalb il-klassi tal-ħaddiema, u naf kif kienu jaħsbuha u xi jhossu meta kienu jfittxu u ma jsibux x'jitimghu lill-ħemmel tfal li kellhom. Il-ġibda tiegħi lejn dawn in-nies hi ċara. Fil-biċċa l-kbira tal-kitba tiegħi, ktibt dak li ħassejt u dak li rajt. Ktibt il-verità.



- *Taqbel li matul ir-rumanz hemm imxerred ħafna djalogar li huwa "teatrali"? Kemm tajt importanza lid-drammaticità f'dan ir-rumanz?*

Id-djalogar f'*Nirien ta' Mħabba* tajtu importanza speċjali. Jien u nikteb ir-rumanz immaġinajt daqslikieku kont qed nikteb drammi: tajt kotra ta' djalogi u fittixt li jkun kemm jista' jkun ħajja u naturali. Minflok deskrizzjonijiet ħassejt li nkun qed ninqeda aħjar b'mod aktar dirett jekk nuża d-djalogar. Jekk inhi sitwazzjoni ta' passjoni jew litigar, ta' mħabba jew ta' ġlied, id-djalogu qdieni tajjeb għas-sugġett li ridt nittratta. Żammejt djalogu sempliċi, friisk, spikkat, b'sentenzi qsar, konċiżi daqslikieku qed niżvolgi sugġett fi drammi. Għax bħalma l-kelma fi drammi jekk ma tkunx kif toħroġ naturali minn ħalq l-atturi, titlef mill-freskezza u l-forza espressiva tagħha, hekk ukoll f'rumanz.

- *Dan jidher li huwa rumanz li jeħodna lura madwar 40 jew 50 sena, meta f'Malta kien hawn taqlib soċjali kbir. Tista' tghidilna kemm effettwatek it-taqliba soċjali li kienet qed isseħħ f'dawk iż-żminijiet?*

Ir-rumanz hu ambjentat fiż-żmien immedjatament ta' wara l-gwerra, l-aħħar tas-snin erbghin u l-bidu tas-snin ħamsin meta, kif sewwa għedt int, Malta kienet għaddejja minn taqliba soċjali, tibdila fundamentali fil-ħajja tal-familja. Malta ta' qabel il-gwerra kienet Malta fqira meta seftura kienet taħdimlek minn sbiħ Alla sa ma jidlam b'lira fix-xahar; il-gwerra kompliet tifliġna imma minn taħt dik il-herba bdiet titwieled Malta oħra, il-haddiem beda jarfa' rasu u jitlob bla biża' u bla ħabi d-drittijiet tiegħu, u x-xbejba ma baqgħetx aktar kwadru mwahħal mal-ħajt, tagħmel biss dak li jgaghluha tagħmel ommha u missierha. Seftura tar-rieda tagħhom.

Din it-taqliba soċjali effettwatni u jien urejtha sa mill-ewwel paġni tar-rumanz kif jidher ċar minn din l-idea li qed nislet mit-tieni kapitlu: "Hargħet kif johroġ għasfur meta tiftaħlu l-bieba tal-gaġġa. Il-ħajja għaliha nfethet beraħ quddiemha, kbira, wiesgħa, mimlija attivitā. Id-dinja llum tħares lejha mhux bin-nuċċali mtappan imma b'par għajnejn miftuħin beraħ biex igawdu s-sabiħ li fiha. . . Il-kwadru indurat inqala' minn mal-ħajt u tfarrak ma' l-art. Bħal dak il-kwadru ntemmet għat-tfajla Maltija l-ħajja ta' miżerja mentali."

- *L-element folkloristiku f'*Nirien ta' Mħabba* jinħass qawwi wkoll. Għaliex din l-enfasi?*

Il-folklor hu element li jien inħobb indaħħal ħafna fix-xogħlijiet ta' proża li nikteb. Inħoss li l-element folkloristiku jagħti varjopinti lis-sugġett, u l-karattri u l-ambjent jiehdu aktar ħajja u kulur lokali. Deskrizzjoni ta' festa maħduma artistikament u b'dettalji li jolqtu l-immaġinazzjoni u jqanqlu n-nostalgija, inħoss li tiġbed l-interess tal-qarrej. Hekk ukoll id-drawwiet, il-ghana popolari li ħafna drabi jniggeż u jolqot fil-laħam il-ħaj, is-superstizzjonijiet li minn dejjem kienu mqabbdin mal-qalb ta' niesna. Il-folklor hu sugġett li lili joghġobni ħafna u nfittex li ninqeda bih biss fejn hu meħtieġ.

Il-festa ta' San Filep, il-banda ta' Indri, il-magħmudija ta' tarbija l-ghada li titwieled, is-saħħara li tagħmel il-



L-element folkloristiku hu preżenti dejjem

parti ta' tabib, il-kenur, it-trajbu tal-bizzilla, il-Vjatk u bil-purċissjoni tat-tfal tnejn tnejn mill-knisja sad-dar tal-moribond, ix-xalati f'Ħadd in-Nies u f'San Ġirgor, l-Imnarja, it-tigrijiet ta' Santu Rokku, u t-tberik tal-bhejjem nhar Sant'Antnin, il-bejgħ ta' l-ilma fil-qannata f'nhar il-festi fl-irhula – dawn il-kwadri folkloristiċi daħħalthom u żewwaqthom fir-rumanz biex iqanqal l-immaġinazzjoni tal-qarrejja u bi ħsibijiethom imorru lura fis-snin u jiehdu idea tad-drawwiet u l-ħajja tal-poplu f'medda ta' madwar ħamsin sena ilu.

- *Fir-rumanz jinħass ukoll element didattiku. Tista' tfisser lill-qarrejja tagħna x'tifhem int b'dil-kelma? Taqbel li hemm laqtiet didattiċi f'dan ix-xogħol?*

L-element didattiku nsibu li nqadew bih diversi awturi bl-iskop li l-ideat u s-sentimenti li jesprimu jservu ta' taqlim għal min jaqra. Didattiċi huma ħafna mill-ideat li niltaqgħu magħhom, ngħidu aħna, fir-rumanz *Taħt Tliet Saltnet* u d-drammi tal-Professor Aquilina. Didattiċi wkoll insibu li kienu Ġużè Bonnici f'*Il-Qawwa ta' l-Imħabba* u Ġużè Ellul Mercer f'*Leli ta' Ħaž-Żghir*. M'għandniex xi ngħidu, l-element didattiku niltaqgħu ħafna miegħu wkoll fil-poezija tista' tghid tal-poeti kollha ta' qabel is-sittinijiet, il-poeti tradizzjonali.

Fir-rumanz tiegħi wkoll, *Nirien ta' Mħabba*, in-nota didattika ma naqsitx. Fittixt, u naħseb li rnexxieli, li din in-nota didattika tinsatar taħt libsa artistika u mhux tiegħu l-forma ta' prietka.

- *Kien hemm awturi barranin li setgħu kellhom influwenzi fuqek: għandna f'moħħna realisti bħal Gogol, Hugo jew Zola. Jew forsi kien hemm xi influwenzi romantiċi wkoll?*

Nista' ngħidlek illi r-rumanzieri li semmejt qrajt ix-xogħlijiet tagħhom meta kont għadni żagħżuġ, ħafna snin ilu. Magħhom inżid lil Giovanni Verga. Ħassejtni impressjonat bir-realizmu tagħhom fid-deskrizzjonijiet ta' passjoni u ta' mħabba, u nista' ngħid illi l-istil realistiku tagħhom f'sitwazzjonijiet u kwadri ta' ħajja ta' pajsagġi u ta' karattri, influwenzani mhux ftit fil-kitba

tieghi sew tar-rumanzi u novelli kemm ukoll tad-drammi. Ir-realiżmu n'hoss li qiegħed f'demmi u kulma nikteb ma nistax nahrab milli niddeskrivi kemm jista' jkun fil-verità tiegħu dak li nara u dak li n'hoss. Ktibt hafna mill-esperjenzi li għaddejt minnhom.

• *Il-karattri tiegħek responsabbli għal eghmilhom jew immexxija minn xi għamla ta' "destin"?*

Karattri hemm diversi, u ma nistax ngħid li kollha huma responsabbli għal eghmilhom jew inkella li kollha kemm huma tkaxkru mal-mewġa tad-destin. Kollu minnu li d-destin għamel il-parti tiegħu fil-ħajja ta' whud minnhom. Insemmi xi każijiet:

(i) Kien id-destin li laqqa' lil Lija ma' Marija tal-Belt. Kien b'kumbinazzjoni li Lija sab ruħu minn go Hż-Żebbuġ f'dar ġol-Belt fejn iltaqa' max-xbejba li mażmien kellha tkun martu.

(ii) Kien id-destin illi lil Therese tefagħha hawn Malta wara l-mewt ta' ommha biex kellha tghaddi minn grajjiet li qatt ma holmot li kienet ser tghaddi minnhom. Imma min-naħa l-oħra hadd ma jista' jeskludiha mir-responsabbiltà tad-delitt li wettqet.

(iii) U l-istess haġa hadd ma jista' jeskludi lil Lija minn nuqqas ta' responsabbiltà li wera fil-konfront ma' martu u ma' wliedu, l-aktar fil-każ ma' ibnu Martin.

(iv) Id-destin ukoll kaxkar lil Martin fit-triq tal-ħażen meta, ta' età żgħira, bla għaqal xejn, waqa' taħt id-dwiefer ta' Peppinu, hafna akbar minnu fis-snin. Izda Martin wera sens ta' responsabbiltà meta salva tarbija minn ħalq il-mewt.

(v) Salvinu kien responsabbli għal eghmilu. Kien jaq x'qiegħed jagħmel meta lil Rożanna bidilha ma' Therese. Imma fil-każ tiegħu wkoll id-destin hadem il-parti tiegħu meta summiena li qatel hu waqt li kien għall-kaċċa waqgħet fil-ġnien tad-dar ta' Lija u kien minn dik l-okkażjoni li nibtet rabta ta' psewdo-mħabba bejnu u Rożanna.

Destin u responsabbiltà wettqu sehemhom ukoll fil-ħajja sfortunata ta' Marija tal-Belt, u mingħajr ebda dubju nuqqas ta' responsabbiltà f'kull pass li ħadu nsibuh f'Peppinu, Beatu, u Ritchie.

BEJN IL-ĠUĦ

U L-ARMAMENTI

WAHDA MIX-XEWQAT tieghi dejjem kienet li mmur nagħmel xogħol volontarju f'art barranija. Il-vokazzjoni tieghi qatt ma kienet għal soru imma l-ħsieb li tagħti milli għandek lil haddieħor qatt ma ħallieni nistrieħ. Niftakar kont qiegħda f'wiehed mill-gruppi ta' talb li nattendi s-soltu, u għaddew xahrejn u wara f'it sibt ruħi l-Indja, l-art tal-faqar u l-miżerja.

Kien l-ewwel vjaġġ bl-ajruplan, li għamilt. Mort liebsa eleganti għax jien stennejt li l-ajruport ser ikun hemm nies ta' klassi għolja. Minflok inħsadt. Matul it-triq kien hemm serbut twil ta' tallaba, it-tfal bdew jiġru warajja jgebbduli l-libsa biex jitolbu karità. Hassejtni nistħi nara dawk in-nies b'nofs ilbies u jiena liebsa pulit. Thawwad, il-ħsibijiet bdew għaddejjin minn rasi bħal vagun wara vagun tal-ferrovija li jhallu duħħan iswed biss warajhom. Mingħajr ma kont naf, bdejt nitkellem wahdi u ngħid "Għaliex?" Ma kontx kapaci llissen kelma oħra.

Fuq l-Indja kont ili nisma', imma qatt ma kont naċċeta l-fatti daqshekk koroh. Ta' zagħżuġha li jien, kont naħseb li dawn kienu jdawruhom ħażin. L-ekonomija ta' l-Indja tinsab f'sitwazzjoni kerha. Il-prodotti li jipproduċu huma f'it, għalhekk issir hafna importazzjoni ta' prodotti, l-aktar ta' l-ikel. B'hekk il-pożizzjoni finanzjarja sejra għan-niżla. Barra minn hekk, l-ammont ta' armamenti importati huwa kbir, hdejn dak ta' pajjiżi sinjuri bħall-Ewropa. L-istatistiċi juru li mill-Ewropa qed timporta tlettax fil-mija. Hawnhekk wiehed jinduna malajr bl-iżbilanċ. L-Indja li hija pajjiż f'qir qiegħda tahlil hafna flus fuq armamenti u tħalli n-nies imutu bil-ġuħ.

F'it mill-problemi ewlenin ta' l-Indja huma l-klima, l-art u n-nuqqas ta' ikel. L-iżjed wahda serja hija n-nuqqas ta' ikel li tkompli tnaqqas it-tama tal-ħajja. Għalhekk ir-rata tal-mortalità tiżdied, l-aktar fit-trabi. Il-problema tkompli tikber minħabba li ma jistgħux jiksbu medicina tajba u l-ghadd tat-tobba huwa żgħir għall-popolazzjoni daqshekk kbira. Nafu li fl-Indja, għal kull 1,460 ruħ hemm tabib wiehed li hafna drabi jsib min jattakkah bħan nies illitterati.

Niftakar xhin wasalt New Delhi rajt hafna tfal jiċċas-saw lejja. Wiehed minnhom kien tifel ta' ħames snin. Kien niexef għuda, il-kustilji tiegħu kienu jingħaddu u l-gilda kienet mimlija boċoċ boċoċ, minħabba l-mard li kellu. Xagħru kien imġiegħed, kollu nokkli suwed magħqudin. Mid-dehra xagħru kien ilu ma jara moxt minn twelidu. Il-kisra t'għajnejh kienet tinfidli qalbi, donnu kien qiegħed jitlobni nieħdu mieghi. Żaqqu kienet kbira, mhux għax kien tfajjel qawwi iżda bil-mard. Għall-kuntrarju kien magħlub. Haddnejh kienu

• jissokta f'pagna 197



Hugo, Zola u Verga:
awturi li impressjonaw lil Chetcuti

IR-ROMANTIČIŻMU FIL-POEŻIJA TA' ĠORĠ ZAMMIT

IR-ROMANTIČIŻMU bħala moviment letterarju kien ilu żmien twil li waqaf fl-Ewropa meta beda jkteb Ġorġ Zammit. F'Malta dan il-moviment baqa' jkarkar sas-Sittinijiet meta l-Moderniżmu ta' Achille Mizzi, Daniel Massa, Mario Azzopardi, Victor Fenech, Philip Sciberras u Doreen Micallef, fost l-oħrajn, xehed l-anakroniżmu tal-moviment ta' qablu.

Zammit għandu xi poeziji moderni, bħal ngħidu aħna, *Il-Għanja ta' Ġħada* (pp. 6–8) li skond il-poeta stess "kienet fost l-ewwel, jekk mhux l-ewwel poezija moderna fil-kamp letterarju tagħna" (*Il-Ħajja* 19/4/1985). Madankollu, fil-qofol tagħha, l-antologija *Poeżiji* (1980) tibqa' gabra tipikament romantika. Hu stess sqarr: "Li jien għandi natural romantiku u li jiena ammiratur tal-Moviment Romantiku ma nistax niċhad".

Zammit joqgħod mar-romantiċi intimisti. Kif jistqarr hu stess fl-istess intervista li ta lil *Il-Ħajja*, "Fil-versi tiegħi dejjem fittixt li nkun jien u hadd iktar". Jemmen mija fil-mija fis-sentiment, fl-idealiżmu, fil-ħolma u l-ħajja għalih hija ħolma. L-Arti stess għalih hija mimlija b'dan il-ħolm u ma tistax tkun ikkondizzjonata miż-żmien: "Il-poeżija... la hi antika u lanqas moderna. Jekk hi vera poezija ma jagħmel ebda differenza... Is-sabih dejjem sabih, tlibbsu kif tlibbsu. Hi l-profondità tal-ħsieb u ta' l-emozzjoni u s-sengħa kif jimmaniġġa l-kelma li tgħodd u mhux il-forma. Il-poeta jhoss, iħobb, jifrah jew jitnikket, u kif iħoss iġħanni".

U l-għanja tiegħu hi romantika għax fiha għandu l-idjoma poetika tar-romantiċi. L-għażla tat-tematika, tal-metafori, tal-bixriet rettorici, ta' l-istruttura lingwistika u l-metrika tiegħu huma romantici. Għandu fidi reliġjuża qawwiya mħallta ma' l-emozzjoni, qima lill-eroj bħala l-immortali tal-pajjiż kif ukoll id-djalogu intimu man-natura.

Il-poeżija ta' Zammit hija aktar psikoloġika milli filosofika. Jitkellem iżjed fuq il-qagħda ta' ruħu u ta' l-ambjent tiegħu bħala poeta milli fuq kif jkteb u għaliex jkteb. Jidhru dejjem is-Sabih, il-Veru u s-Siewi. Huma t-tliet elementi li fuqhom tinbena l-poeżija tiegħu, bħalma jiġri fl-estetika umanistika-orazjana.

*Saltnati wild il-beraħ,
Saltnati wild is-skiet,
'Il b'għod mill-geġwija
Tal-kotra u ta' l-ibliet.*

*Jien dejjem nagħti merħba
Liċ-ċkejken u lill-kbir;
Min jidhol go saltnati
Mieghi sultan isir!*

*Ejj'int ukoll, biex mieghi
Tistagħna b'dan ir-ghan
Tal-ġid li biss jaf jagħti
Tas-slaten is-Sultan.*

(*Saltnati*, p. 40)



Bejn Alla li ħalaq u l-poeta, il-maħluq, ma hemmx differenza. Fil-poeżija hemm is-seher u n-nostalgija li jressqu lis-sensi lejn l-ispiritu:

*Mhux min jithannex taht riglejn il-qawwa,
Mhux min l-imghawweg isejjahlu dmir,
Mhux min ikasbar lil min hniena jitlob,
Mhux min jinbiegh bil-flus jissejjah kbir!*

(*L-Għerien tal-Fatati*, p. 2)

Għax il-Veru huwa sabih, u min jitkellem fuq il-Veru jkun qiegħed jagħmel haġa siewja. Kif ikompli jistqarr Zammit: "Ideal li jiena dejjem ipprova jniħaq... kien u għadu l-ġmiel – tant il-ġmiel li wiehed jista' jara b'għajnejh, kemm dak li wiehed iħoss fl-egħruq ta' qalbu u ta' ruħu. U dan il-ġmiel, kif jidher fil-poeżija ta' dan il-ktieb insibu kullimkien, fil-pajsaġġ Malti, fil-ħoss tal-kelma, f'ċerti ismijiet ta' postijiet f'Malta bħal Ġebel Ażara, Għar Barka, l-Għajn tas-Sirena; fl-għanja tal-baħar bl-egħlieqi nizlin lejh qishom taraġ, fil-ħoss tal-qniepen idoqqu 'l bogħod, fil-messaġġ ta' ġid u barka li x-xita gġib magħha u dak kollu li jfakkarni f'Alla, għaliex fl-aħħar mill-aħħar, l-ispirazzjoni ġejja minn fuq".

Il-poeta, bħalma sqarru bosta poeti barranin, bħal Friedrich Schlegel (1772–1829) u bosta poeti Maltin, bħal Dun Karm (1871–1961), Karmenu Vassallo u Ġorġ Pisani, huwa 'l fuq mill-oħrajn għax ġej minn Alla. Il-poeżija tiegħu hija sublimi, reliġjuża u kapaci ssaffih lill-bniedem. Kif iġhid Zammit lil Vassallo,

*Hekk; ibqa' għanni, Ħabib: l-għana, bħat-talb,
Ighaqqadna mal-Mulej, u jsaffi l-qalb.*

(*Lil Karmenu Vassallo*, p. 117)

Id-dinja poetika ta' Zammit hija wkoll in-natura tal-ħxejjex u ta' l-annimali. Il-bniedem ma jidhri, għax, bħalma jiġri fil-każ tal-poeżija ta' Anton Buttigieg (1912–83), il-bniedem jaf biss bil-qerda u bil-ħażin. Imma min m'huwiex uman jagħti bixra ta' bniedem għax jantropomorfizza. Bħalma jistqarr fil-poeżija *Għajn Riħana*, l-għanja tiegħu hija "misruqa" min-natura:

*Nixxiegha li tigri, titgerbeb,
Daħkana, ferħana se ttir,
'Tihli dik l-għanja, misruqa
minn sema ikħal nir. (p. 2)*

U l-ispiritwali jmiss ukoll il-morali, tant li l-poeżija tohloq djalogu ma' l-ambjent naturali.

*Le, le, poeta. Lilek Alla riedek
Għannej tal-ferħ.*

(Lil Werzieq tal-Ħarrub, p. 34)

Kollox ma' kollox, kif jistqarr Zammit stess, l-argumenti ta' natura religjuża jqanqluni ħafna. Imma jiena dejjem infittex l-aspett profondament religjuż, u mhux sempliċement devozzjonali. Il-poeżija religjuża hija ħaġa diffiċli ħafna. Id-divinità, kiteb Dr. Johnson, hi tant għolja illi ebda immaginazzjoni ma tista' tilhaqha. B'danakollu, ma jistax wiehed ma jammettix li x-xewqa ta' dak li ma jistax jintlaħaq kienet minn dejjem u għadha mottiv ta' poeżija.

"Jekk hemm min jaħseb li jiena didattiku fil-poeżiji tiegħi naħseb li għandu impressjoni ħażina. Li jiena nhobb ngħallem hu fatt u għamilt snin u snin ngħallem 'l hawn u 'l hemm imma jiena dejjem infittex li nwassal xi messagg fil-qarrej – messagg ta' tama, ta' inkoraġġiment, ta' farag'".

Zammit ma jiddeskrivix biss, imma jgarrab u jhoss l-ambjent, isir ħaġa waħda miegħu u jtkellem bil-lehen ta' l-oġġetti, tal-postijiet u tal-ħlejjaq. Minkejja d-djalogu, il-poeta xorta jkun qed jtkellem miegħu nnifsu fi djalogu herqan bħala vittima, bħala "qassis" li qed jiċcelebra l-glorja tan-natura u bħala n-"namrat" etern tagħha.

Zammit igarrab wisq il-pajsagg Malti. Il-poeżija tiegħu teżisti dejjem b'referenza għal xi post magħżul, bħal Għajn Rihana, San Ġuzepp tat-Targa, il-Wied tal-Lunzjata, Għawdex, Gelmus u Wied Babu. In-natura qatt ma tkun anonima jew barranija bħalma jigri fil-poeżija ta' Anton Buttigieg. It-topografija poetika hija storika, teżisti xi mkien u fiha kwalitajiet li l-qarrej jista' jkun jafhom minn qabel. Zammit huwa l-vjaġġatur tal-pajsagg Malti, il-gwida ta' l-irkejjen tipiċi Maltin, jinnamra ma' l-ismijiet tagħhom biex johloq alliterazzjonijiet u livelli ritmiċi originali. Dan jidher fl-aqwa tiegħu fiż-żewġ poemi *L-Għanja tas-Seba' Għerien* u *L-Għanja tas-Seba' Niċeċ* u din it-tfittxija għall-imkejjen torbtu wkoll ma' Rużar Briffa. Fihom wiehed isib ukoll mawra turistika u esplorattiva. Il-poeta jivvjaġġa skond il-qagħda gewwiena u psikologika. Il-vjaġġ huwa fiżiku u spiritwali. Hu jfisser poetikament kulma jhoss billi jbidel l-astratt u l-ispiritwali fl-elementi fiżiċi u pajsagġistiċi. Artifiċjalment jidher li jkun qed jaħrab, bħal fil-poeżija *Lill-Imħara*:

*Naħrab tal-ħajja l-hemm u l-geġwiġija
Meta bħall-mewg jizziemel il-gejjieni:
Qalbi l-għerien, qoxorti l-poeżija. (p. 8)*

Imma dan m'huwiex escapeżmu għax il-poeta jrid juri l-kobor u l-gmlel lil min għadu ma jafx bih biex bih jegħleb il-kruha u t-tbatija l-oħra.

Zammit huwa wkoll poeta patrijottiku, bħal Ġan Anton Vassallo, Dun Karm, Karmenu Vassallo u Ġorġ Pisani. Jemmen fil-kobor storiku li jservi ta' mudell, ta' ispirazzjoni u ta' lezzjoni għal-lum u għall-gejjieni. L-imghoddi huwa kbir għax jidealizzah. Imma Zammit dan jinterpretah b'kalma u mhux b'qilla bħal Dun Karm.

*Qalbi tingħafas għax iż-żmien xejjinkom;
Iżda nitkabbar, għax la ż-żmien qerried
Anqas il-qilla ta' Kajjin ma naqqset
Fina l-qлубija tal-missirijiet.*

(Lis-Swar ta' Malta, p. 104)

u

*Kull meta jisimghuk bil-ferħ maħnuqa
Issemma' leħnek, nies it-Tlitt lbliet
Lil qalbhom jerfghu lejn is-sema, b'talba
Li leħnek jibqa' jferrah lill-ulied...*

(Lill-Qanpiena ta' Sant'Anglu, p. 118)

M'hix biss ħarsa nostalgika imma twemmin fil-kobor ta' l-imghoddi u ta' l-eroj tiegħu, bħal Dun Mikiel Xerri, li jikseb immoralità dejjiema għan-nazzjon ħieles:

*Le, thalliniex: biex Malta tibqa' kbira,
Biex int, għalina, ma tkunx mitt għalxejn!*

(Lil Dun Mikiel Xerri, p. 122)

Kif jistqarr Zammit: "Hemm min jaħseb li argumenti ta' natura storika għandhom jithallew għall-kittieba ta' l-Istorja. Imma jekk nirraġunaw hekk nistghu ngħidu li argumenti ta' natura soċjali għandhom jithallew għall-politikanti – li hu żball iehor... Ma nistax nifhem għaliex is-sugġetti li għandhom x'jaqsmu ma' l-Istorja tagħna għandhom jithallew fil-ġenb, għaliex x'inhu l-preżent ħlief konsegwenza ta' l-imghoddi u x'inhu l-futur ħlief konsegwenza tal-preżent? U din is-sensiela ta' l-imghoddi mal-preżent u mal-gejjieni hi appuntu l-Istorja".

Kollox ma' kollox, il-poeżija ta' Zammit għandha bixra devota, mimlija fidi, ir-ruh li tterraq fl-art bi ħsiebha fis-sema, l-għajn li fiċ-ċkejken tara l-kbir, l-id mohbija li fasslet kollox. Zammit huwa l-adult li jgarrab il-misteru bla ma jifhmu, li jlaqalqu bla ma jista' jgħid l-għaliex għalkemm jinsab gewwa fih. Min ma jridx jifhem dan, ibati hu!


*Le, dinja, le: xejn la tiddieħak bija
għax f'dan is-skiet nibet l-hena, u mhux fik.
Ħallini għanni l-għanja tan-nixxieġha:
inti tistmerrni – u lilek, jien nibkik.*

(F'Wied il-Bużbież, p. 183)

ĠORĠ MIFSUD

NOTA: Il-biċċa l-kbira tas-siltiet ittiedu mill-intervista mal-poeta, ippubblikata f'*Il-Ħajja* (19/4/1985).

Spirti oħra tar-romantiċiżmu letterarju f'Malta: K. Vassallo, A. Buttigieg, R. Briffa



IL-PROPAGANDA IMPERJALISTA FIL-POEZIJA TA' GORĠ PISANI

F'IL-GHID TAŻ-ŻGHOŻIJA hemm hames poeziji li jintrabtu għal kollox mal-propaganda imperjalista favur l-Ingilterra: *L-Għanja tal-"Coronation"* (pp. 40–1), *Fil-Waqgħa ta' Tunez u Bizerta* (p. 45), *Nelson* (p. 61), *Epithalamion* (p. 65) u *Lill-Ingilterra* (p. 80). Il-hamsa li huma nkitbu fit-tletinijiet u fl-ewwel snin ta' l-erbghinijiet.¹ Fir-raba' waħda tispikka x-xewqa tiegħu li poeti oħra Maltin iġhannu bħalu l-għanja tal-Imperjalizmu. Għal nhar it-tiegħ ta' Irene Campbell, bint il-gvernatur Sir David Campbell (1931–36), jitlob simbolikament lil Malta biex lil din it-tfajla ssibilha poeti oħra biex jiktbulha l-poeziji:

*Islet mis-sider tal-Poeti żgħażaġh,
L-għanja ta' qlubna halli llum tferrahha.*

Pisani m'huwiex il-kittieb waħdieni hawn Malta u barra minn Malta li jfaħhar f'dellierju lill-Imperu Inġliż. Ta' min isemmi l-istqarrija ta' Evelyn Waugh fir-rumanz *Men at Arms* (1952) bil-gandlieri għoljin li jdawlu l-mejda tal-mess biex jikkomemoraw il-ġrajja militari tas-seklu l-iehor f' "sigar tal-palm fiddiena u f'nies slavaġ fiddiena b'rashom baxxuta".²

Imma daqshekk ieħor kien hawn kittieba, anki Inġliżi, li wrew anki stmerrija ckejkna lejn dan l-Imperjalizmu, bħal ngħidu aħna Lord Milner. Imbagħad, George Orwell, bħala uffiċċjal tal-pulizija f'Burma qal fl-għoxrinijiet kif "baqa' l-hin kollu milqut mill-fatt li s-suldati (Inġliżi) kienu l-aktar taqsima tal-komunità l-bajda li kienu l-aktar mibgħuda".³

Din l-istmerrija lejn it-tradizzjoni gloriuza ta' l-Imperu Inġliż bdiet mill-Gwerra tal-Boeri 'l hawn, sewwa mill-1899 'l hawn. L-Inġliżi kulma jmur bdew jistħu mill-Imperu daqskemm qabel l-1899 kienu kburin bih. Ma jfissirx li l-imperjalisti spiċċaw darba għal dejjem, kif iixhed kliem Waugh, imma l-harsa kritika kompliet tixxettel u tiqliel, l-aktar wara t-Tieni Gwerra Dinjija.

Pisani jagħmel bosta stqarrijiet ta' lealtà lejn l-Ingilterra. I lija l-Omm ta' Malta, aħna wliedha, aħna nbusuha, ngħannquha u nhaddnuha, hi l-feddejja tagħna u Alla jbierek din l-għaqda qaddisa. Dawn il-mottivi u oħrajn,⁴ iġhannu l-Imperjalizmu Inġliż fit-tradizzjoni ta' l-aħħar tletin sena tas-seklu dsatax. Hu imperjalizmu nazzjonalistiku li tnissel fl-Ewropa wara l-gwerer nazzjonalistiċi li welldu lill-Italja fl-1861 bis-saħħa ta' Camillo de Cavour (1810–61) u lill-Germánja fl-1871 bis-saħħa u l-hila setghana ta' Otto von Bismarck (1815–98). Il-hidma ta' Bismarck werwret lil Franza u beżżgħet lill-Ingilterra. Kien l-istess imperjalizmu li wassal lir-Russja ftit 'il bogħod minn Kostantinopli fl-1877.


Bħala reazzjoni psikologika, il-pajjiżi kollha fil-hakma, l-aktar Franza u l-Ingilterra nisslu fihom xewqa herqana li jiksbu mill-gdid u jibqgħu jirsistu biex ma jitilfux il-prestigju nazzjonali u internazzjonali. Franza, bit-telfa tagħha ta' Alsace u Lorraine, tatha aktar minn qatt qabel għall-kolonjalizmu fl-Afrika u fil-Lvant Imbiegħed. L-Ingilterra pattiet għall-iżolament tagħha fl-Ewropa billi għamlet minn kollox biex tkabbar, twessa' u tigglorifika l-Imperu Inġliż. Ir-Russja, li kellha lill-Qawwiet il-Kbar kontrieha fil-Kungress ta' Berlin (1878), barra l-Awstrija u l-Ungerija, tefgħet għajnejha fuq l-Asja. L-Italja u l-Germanja wrew lid-dinja li l-prestigju li rebħu fl-Ewropa bil-qilla ta' l-armi, kellhom il-jedd li jkabbru b'rebħiet oħra barra l-Ewropa u b'hekk iqiegħdu s-sisien ta' l-Imperu gdid tagħhom u jiddefenduh. Kien żmien ir-Romantiċizmu wkoll u n-nies kien jogħgħobhom is-sensazzjonalizmu.

Dan il-moviment favur l-Imperjalizmu kienu ilhom irewħu favurih bosta kittieba intellettuali u bosta patrijotti. Kien hemm Lothar Bucher u Otto Kersten fil-Prussja, Paul Leroy-Beaulieu fi Franza u Sir Charles Dilke, Cecil Rhodes u, fuq kollox, Benjamin Disraeli fl-Ingilterra. Rhodes stqarr: "Kont nġhaqqad il-pjaneti kieku stajt!" U fl-1872 Disraeli, 'il quddiem Prim Ministru ta' l-Ingilterra (1874–80), rabat lill-Partit Konservattiv tiegħu bi programm imperjalista.

It-tellieqa għall-bini u għat-twessigh ta' l-Imperjalizmu kienet miftuħa għal kulhadd. L-Afrika l-aktar li batiet bejn l-1885–89. Saħansitra kien isir ftehim fuq ieħor bejn il-Qawwiet il-Kbar biex iserrħu rashom halli l-priza tkun aħjar. Ngħidu aħna, il-Ftehim Mediterranew (1887) bejn l-Ingilterra u l-Italja, u 'l quddiem ma' l-Awstrija wkoll, iddefenda l-istatus quo fil-Mediterran.

Kien Joseph Chamberlain (1836–1914) fl-Ingilterra li ried jorganizza l-Imperu fuq sistema soda u jdaħħal sistema preferenzjali ta' tpartit kummerċjali bejn l-Ingilterra u l-kolonji. Fl-1902 stqarr: "Il-futur ibassar l-imperi kbar u m'hemmx Imperu akbar mill-Imperu Inġliż." L-Imperjalizmu ried ikun politikament espansjoni dejjiema, suprema u sensazzjonali fejn in-nazzjonalizmu seta' jsib l-iżvog tiegħu. Teoretikament hemm differenza kbira bejn l-Imperjalizmu u n-nazzjonalizmu. Imma fil-prattika din id-differenza ngħelbet bin-nazzjonalizmu tat tribujiet u bir razzizmu fil miftuħ. L-imperjalisti fil-pajjiżi kollha bdew jiftaħru li kienu qed jiddefendu l-interessi tal-pajjiżi kkonjonjalizzati u li ma kellhom x'jaqsmu xejn mal-partiti tagħhom. Pisani dan jurih ċar fis-sunett *Nelson*, fejn l-eroj ta' Trafalgar (1805) jitqies bħala l-feddej ta' Malta u l-poeta jistiednu:

..... għat taqbid ithejja,
Keċċi minn Malta tal-Maltin l-egħdewwa.



Cavour (1810 – 61)



Bismarck (1815 – 98)

X'kienu jagħmlu fir-realtà ma jfisser xejn. Anzi dik kienet diska oħra. L-imperjalizmu tagħhom kien is-sinsla tan-nazzjonalizmu Ingliż. Fil-ħakma tal-popli barranin u tal-pajjiżi mbiegħda għarfu t-triq waħdanija biex jaqdu lill-Kuruna Ingliża. L-imperjalizmu sar il-manija u l-ġen tal-Qawwiet il-Kbar.

L-Ingilterra kienet il-Qawwa l-Kbira li kellha l-akbar kolonji, sew fin-numru kif ukoll fil-firxa geografika tagħhom – jew kif iġid Pisani, “Tagħmel li tagħmel il-ġirien għajjura” (*Lill-Ingilterra*). Bejn l-1870 u l-1900 żiedet il-firxa tagħha bin-nofs u l-popolazzjoni tagħha b'terz. Kellha tliet kwalitajiet ta' kolonji: 1. il-kolonji bl-awtonomija, bħall-Awstralja, Cape Colony, in-Natal, in-New Zealand u l-Kanada; 2. l-Indja miżgħuda b'ħafna problemi u mmexxija minn dipartiment speċjali ta' l-istat; 3. għadd kbir ta' Kolonji tal-Kuruna (“Crown Colonies”) immexxija minn gvernatur kull waħda u li jiddependi mill-Uffiċċju Kolonjali f'Londra.

Malta kienet tagħmel ma' dawn il-Kolonji tal-Kuruna, u, bħal Ġibiltà u Aden, kienet importanti minħabba l-port strategiku tagħha u bħala ċentru tal-komunikazzjoni fl-Imperu u għall-istivar tal-faħam.

Bosta kienu l-kawżi għal din il-mewġa ta' Imperjalizmu fis-seklu dsatax. Imma nistghu naqsmuhom f'żewġ fehmiet differenti: 1. il-fehma *determinista*, jew dawk li kienu jemmnu li l-Imperjalizmu kien inevitabbli fl-istorja, u 2. il-fehma *rimedjalista*, jew dawk li kienu jemmnu li l-Imperjalizmu seta' jsib it-tarf ta' bosta problemi. Ħafna drabi ż-żewġ fehmiet kienu jithalltu flimkien u l-argumenti ta' naħa tużahom in-naħa l-oħra. F'Pisani stess hekk insibuhom. L-Ingliżi jidhru superjuri u aqwa minn kulhadd għax għandhom “l-aqwa Imperu.../ li qatt rat fuqha l-art” (p.91) u l-Ingilterra kapaċi ssib it-triq it-tajba għall-problemi u l-kwistjoni interni tal-pajjiż:

Minn ġewwa x-xefaq m'intix tilmah ġeja
Shaba tal-biża' kollha dlam u dnewwa,
Illi tifred il-qlub u trid b'inkeja
Teqred ta' l-għaqda l-isbah sliem minn ġewwa? (Nelson)

L-Ingilterra kapaċi tinkuraġġixxi fejn hemm bżonn biex ir-rabta kolonjali ma tittifisx:

Malta helwa, kemm ġrajja tal-biża'
Għaddew fuqek mas-sebh ta' kull jum!
'Mma r-ruħ tiegħek bħal ruħ ta' ġgant qawwi,
U l-qalb tiegħek bħall-qalb minn ta' ljun. (*Fil-Waqgħa ta' Tuneż u Bizerta*)

Wara l-Ewwel Gwerra Dinjija l-ġen għall-Imperjalizmu kien batta għal kollox. Bada diehel il-prinċipju ta' l-awtonomija li tkellem fuqu ċar A.J. Balfour fil-Konferenza Kolonjali ta' l-1926 u li sar liġi bl-Istatut ta' Westminster fl-1931. Dan kien iġid li l-Ingilterra tibqa' l-aktar membru importanti tal-Commonwealth, li l-Kanada, l-Awstralja, in-New Zealand, Newfoundland (ingħaqdet mal-Kanada fl-1949), is-South Africa u Eire jsiru indipendenti u importanti daqs l-Ingilterra, il-liġijiet tal-Parlament Ingliż ikunu jgħoddu għalihom jekk huma jaċċettawhom minn rajhom, u l-liġijiet tagħhom ma setgħux isibu l-veto kontrihom mill-Ingilterra. B'hekk il-monarkija biss kienet tgħaqqad lill-imsejbin tal-Commonwealth. Fl-1932 il-Konferenza Ekonomika Imperjali aċċettat il-fehmiet ta' Joseph Chamberlain fuq is-sistema preferenzjali fil-Commonwealth – l-importazzjoni mill-kolonji nhelset mit-taxxa.

Għaddew bosta snin sakemm il-Commonwealth żied fil-membri tiegħu.⁵Pisani la jsemmi l-Indipendenza jew ir-Repubblika fil-poeżiji tiegħu, u lanqas ma jsemmi jew jagħmel xi sejha biex Malta xi darba tissieheb fil-Commonwealth!

GORĠ MIFSUD

NOTI

1. Ara, Mifsud, Gorġ, *Il-Chid taż-Żgħozija* – Noti għall-Istudjanti tal-Matrikola (1985), pp. 74–5.
2. Waugh, Evelyn, *Men at Arms* (1952), p. 53.
3. Kiernan, V.G., *European Empires from Conquest to Collapse, 1815–1960*, (1982), p. 191.
4. Ara, Mifsud, Gorġ, *op. cit.*, pp. 34–6.
5. Sakemm Malta hadet l-Indipendenza fl-1964, kien hemm dawn il-pajjiżi fil-Commonwealth: 1931: ir-Renju Unit, il-Kanada, l-Awstralja u n-New Zealand; 1947: l-Indja u l-Pakistan; 1948: is-Ceylon; 1957: il-Malasja u l-Gana; 1960: in-Nigerja; 1961: Ċipru, Sierra Leone, u t-Tanzanija; 1962: l-Uganda, il-Ġamajka u Trinidad and Tobago; 1963: il-Kenja; 1964: Malta, il-Malawi u Żambja.



Disraeli: programm imperialista



Chamberlain: organizza l-Imperu

L-IMWARRBIN

“Meta l-imwarrbin isibu rwiehhom habta u sabta mgeghlin biex jerġgħu jghixu l-passat tagħhom, dan ikollhom jagħmluh b’aktar tbatija u turment milli kieku hallew is-soghba tmisshom wisq qabel. Kieku għamlu hekk, ma kien ikun hemm bżonn l-ebda anglu tat-tpattija, għax kienu jaslu għall-fidwa huma stess, minn jeddhom u bid-dehen tagħhom ta’ nies responsabbli. Il-proċess *Htija – Tpattija – Soghba – Fidwa* kien jibqa’ shiħ u minghajr il-htieġa ta’ ebda ndhil vjolenti.”

FRANCIS EBEJER

IL-QOFOL TA’ “L-IMWARRBIN” (originarjament *The Cliffhangers*) jinteressa l-idea tal-katarsi, il-htieġa tat-tindif mill-htija li tibqa’ tippersegwita lill-bniedem sakemm jindem. Ebejer kien diġà uża dan l-argument f’radjudrammi tiegħu bħal *Is-Sejha ta’ Sarid* (1950), *Bwani* (1951) u *Sefora* (1953). Huwa argument qadim li mbagħad issaħħaħ fil-letteratura moderna permezz ta’ l-għarfien tal-psikanalizi, l-aktar kif imnebbha minn Freud. L-imghoddi jibqa’ jinfluwenza lill-preżent, fis-sens illi l-bniedem tal-preżent huwa s-somma totali ta’ l-azzjonijiet tiegħu l-imghoddija. F’dan id-dramm, Ebejer jidher interessat l-aktar minn problema universali dwar it-tigrib, dwar il-htija u dwar il-htieġa tat-tpattija. F’dan ix-xogħol m’hemmx protagonista wieħed, iżda kollezzjoni ta’ protagonisti li lkoll qegħdin jaħarbu minn xi haġa li għadha tippersegwitahom. L-imghoddi tagħhom (kriminali f’diversi sensi tal-kelma) jibqa’ jsus warajhom mill-widien ta’ madwar il-lukanda, fejn marru “jistkennu” biex jaħarbu “mill-isfida tal-verità”.

Id-dramm jagħmel użu wkoll minn argumenti oħra li dejjem kienu fil-quddiem nett tal-ħsieb kreattiv ta’ Ebejer. Hawn ukoll, Ebejer idaħħal il-kunflitt etern bejn il-generazzjonijiet, bejn iż-żgħażaġh u x-xjuħ. André u Casta jaslu fil-lukanda biex jipproċessaw lix-xjuħ. André jistfida s-sens ta’ “privileġġ” li jista’ jkollhom l-anzjani:

Intom ix-xjuħ, għax xjaħtu, mhux għax ridtu – ifhimha sew din – imma għax kellkom tabilfors tixxjeh u ... intom tippretendu li ġejtu meħlusin u maħfuri mir-responsabbiltajiet li ġemmaġtu fil-passat. Nehhiha minn moħħok li l-età għandha tħassar kollox. Età xejn.

L-Imwarrbin jippreżenta sitwazzjoni f’salib it-toroq bejn ix-xjuħija u iż-żgħażaġh, xi haġa li ma tistax ma toħloq il-problema prinċipali taż-żmien: kemm hemm rabta bejn l-imghoddi u l-preżent? Għandu jitqies illi l-età misjura tax-xjuħ għandha tintuża minnhom bħala “privileġġ” biex teħlishom mir-responsabbiltajiet ta’ eghmilhom fl-imghoddi? Jekk ix-xjuħ jibqgħu jinħbew u jaħarbu l-verità, għandu jkun hemm min iġegħelhom jiftakru x’għamlu fil-passat? Imqar jekk ser iwegġgħu? Id-dramm jippreżenta sensiela ta’ karattri li, bis-saħħa tal-proċess taż-żmien, hasbu li setgħu jinsew. Konxjament iridu “jkunu injoranti”. Sakemm jibqgħu jinħbew, ma jistax jasal il-mument tat-tisfija, u għalhekk, iż-żgħażaġh isiru *ċerimonjieri* u *mħallfin* f’daqqa waħda (f’ritwal maħsub biex jippurifika).

Dak li sar fl-imghoddi ma waqafx meta waqfet l-azzjoni, iżda baqa’ mgħobbi b’haġna konsegwenzi. Ebejer juża diversi effetti biex juri illi l-irtirati fil-lukanda għadhom ippersegwitati (ngħidu aħna, ta’ min jiftakar fit-tieqa tal-lukanda, dejjem tħabbat, jew il-telefon, dejjem iċempel). L-imwarrbin tad-dramm jibzġgħu mill-proċess taż-żmien: jibzġgħu illi iż-żmien għad jikkundannahom u minhabba f’hekk “jistahbew” fil-lukanda li tinsab fil-quċcata ta’ l-għolja, maqtugħa minn kulhadd, servuti minn lukandiera fidila, Rafela, li wkoll trid tinsa l-imghoddi tagħha għax ċaħdet l-imhabba u ċaħdet il-funzjoni materna tagħha.

Fid-dahla kritika tiegħu għad-dramm, O. Friggieri jgħid hekk: “Il-preżent huwa l-imghoddi mgebbed fil-qagħda ta’ issa. Tista’ din ir-rabta qalila tinqata’ biex il-bniedem iġix biss fil-preżent, jigifieri mahlul mill-effetti mghoddija?” Il-biża’ ta’ l-imwarrbin huwa l-konsegwenza ta’ dak illi sar diġà. Dan huwa l-biża’ ta’ min iħares lejn l-imghoddi tiegħu u jibza’ mill-konsegwenzi jew mir-responsabbiltajiet li gġib magħha t-tifikira.

Din it-tezi Ebejer saħansitra kien użaha fit-teledramm tiegħu *Hitan*, fejn għandek xwejjah Lhudi jinheba fil-kamra tiegħu u jipprova jidfen l-imghoddi biex ma jiftakarx li taħt in-Naži, f’kamp ta’ konċentrament, kien gifa u baġat lil martu biex tmūt minfloku. L-istess bħalma jigri f’*Hitan* (studju dettaljat tad-drammi ta’ Ebejer juri illi hemm haġna qagħdiet ripetuti, forsi b’ossessjoni), l-imwarrbin iġaddu minn *ċerimonja* ta’ tisfija li tisfurzahom biex ibatu halli jwelldu personalità mnaddfa. Ir-rekluzi kollha tal-lukanda, min b’mod u min b’iehor, huma haġta ta’ l-atti li wettqu fl-imghoddi kontra haddiehor. Il-karattri magħluqin fil-lukanda huma lkoll immexxijin lejn id-destin finali tagħhom bħala konsegwenza taż-żmien. Il-htijiet tagħhom iġajtu għall-purifikazzjoni, għall-katarsi. Huwa minhabba f’hekk illi jaslu fil-lukanda l-prosekuturi żgħażaġh: André u Casta jinwadu l-ambjent protettiv tal-lukanda biex jiggudikaw il-kriminalità tax-xjuħ li qegħdin jistahbew u jaħarbu mir-realtà.

Ix-xjuħ iridu (jew jeħtigilhom) iġixu “realtà” oħra: realtà li fformaw huma stess, għall-kumdità tagħhom, biex jippruvaw (minghajr ma jirnexxihom) jidfnu l-htijiet li kkommettew fil-passat. Għalihom il-lukanda tirrappreżenta post ta’ mistrieħ u ta’ harba. Għall-osservatur minn barra, il-lukanda għandha tirrappreżenta

l-eghluq li qiegħed jagħfas tax-xjuħ; għal dawn l-anzjani ma jistax ikun hemm ħelsien jekk il-kuxjenza tagħhom tibqa' mgħobbija b'dak illi għamlu fl-imghoddi mingħajr ma pattew għalih. Il-biża' kollettiv ta' l-imwarrbin tlissnu Jean b'dan il-kliem:

L-issa huwa l-aktar mument importanti. Jekk thalli l-imghoddi jrfes fil-preżent, il-mera tiċċajpar u kull sinjal go fiha jintefa u tkun qisek trid issib triqtek fid-dlam.

Iż-żgħażaġħ jaslu fil-lukanda biex, b'mod mill-aktar provokattiv u aggressiv igiddu l-argumenti mbeżżgħin tal-kbar. Andrè u Casta jixxennqu għall-għarfien tal-verità: dik l-istess verità illi x-xjuħ qegħdin jagħmlu minn kollox biex ighattu u biex jinsew. Huwa għalhekk illi, dejjem fil-fehma ta' Friggieri *L-iskoss kbir irid jiġi minn xi barrani*.


Fit-Tieni Att tad-dramm l-argument ewlieni jinteressa l-iskopertà tal-verità. Akkost ta' kollox iż-żgħażaġħ prosekuturi jridu jifidaw il-verità. Sabiex kollox jibda jidher fl-ilwien veri tiegħu, mingħajr ipokresija, mingħajr biża', mingħajr skużi u mingħajr privileggi. Ir-ritwal li jintroduci Ebejer fit-Tieni Att huwa mimli referenzi għal vokabularju illi jfakkar minnufih f'sagrificċju u f'tindif: *mewġ, ilma, nar u demm*. Dan huwa sacrificċju mimli wġiħ li jridu jgħaddu minnu x-xjuħ biex jissaffew mill-ħitijiet li ħarbu minnhom għal ħafna u ħafna snin. Hawnhekk, f'sens kristjan, Ebejer donnu li qiegħed jagħmel enfasi fuq il-ħsieb tal-"qrara", meħtieġa biex issir ir-rikonċiljazzjoni mad-Divin. Fil-fatt, fix-xogħlijiet kollha ta' Ebejer hemm din l-idea ta' ritwal (daqqa pagan u daqqa oħra nisrani) li terġa' tintuża mid-drammaturgu b'insistenza (ara, ngħidu aħna, *L-Imnarja Żmien il-Qtil* jew ir-ritwal mimli wġiħ li tghaddi minnu l-protagonista ta' *Il-Ħadd Fuq il-Bejt*).

Is-sens tal-ħitja f'*L-Imwarrbin* jinfirex u jhaddan lill-umanità kollha. Bis-saħħa ta' l-istess sacrificċju, l-umanità tista' tagħraf ir-responsabbiltajiet tagħha u titnaddaf mill-iskorċa ta' l-ipokresija. U dan għax, kif kien osserva l-filosfu magħruf Santayana, "kull min jinsa l-passat, huwa kkundannat li jerġa' jgħixu." Ebejer qiegħed ighid illi l-imwarrbin ma jistgħux jibqgħu jaħsbu illi dak li għamlu m'humix ser ipattu għalih. Jeħtieġ li jagħmlu r-riparazzjoni sabiex xi darba jerġgħu *jiggeddu* (ħsieb ieħor ċentrali fl-opra kollha tad-drammaturgu).

A. MICALLEF



Sidt il-lukanda: il-wegħha ta' min jiċhad l-imħabba



• jissokta minn paġna 191


jixhduh dan, għax kienu mdaħħlin 'il gewwa bħal ta' skeletu. Qorq ma kienx jaf x'inhu, dejjem ħafi kemm fil-kesħa kif ukoll fis-šana. Dak il-ħin qbadt it-tifel u għannaqtu u grejt bih f'hanut fil-qrib. X'aktarx li qatt ma kien daħal go hanut qabel. Beda jħares madwaru u jiċċassa xhin jara n-nies jieklu. Ordna jtlu l-ikel u mingħajr ma tah ċans jibred beda jiekol b'idejh, għax furketa u sikkina ma kienx jaf x'inhuma. Meta bdejt inħares lejha beda jagħtini ngħid li qatt ma kien kiel f'għomru.

Sadanittant ingabru tfa' oħra wiċċhom imtappan mal-ħgieġa u jħarsu bħallikieku kienu qed ighidu x'xorti kienet messitu lill-ħabib tagħna. Iddispaċieni għalihom, għax f'pajjiżna naraw kelb marid jiġri barra wkoll nithassruh.

Wara li hallast ħriġna 'l barra mill-hanut u jien tlaqt għal xogħli. Il-faqar li rajt hemmhekk ma jltwemminx. Nies nofshom imnezzgħa ma' l-art, aghrajx tat-tiben li mal-ewwel maltempata jaqgħu.

Il-problema m'hijiex daqshekk diffiċli li wiehed ma jsolvihiex. In-nuqqas ta' egoizmu jnaqqas il-problema. Imma llum il-pajjiżi ħsiebhom biex igemmghu l-armamenti li ma jwasslu għalxejn ħlief għall-vjolenza u għall-gwerer nukleari.

JUDITH DINGLI




خطوة خطوة إلى المستوى العادي (٤)

Pass pass lejn il-Livell Ordinarju(4)


Twegibiet tat-Tahriġ (1) li deher f'Volum 1, Nru. 8, p. 151



دج ا ج ← دَجَاج




ح ج ر ← حَجَر



س ت ا ر ← سِتَار



ب ح ر ← بَحْر



ز ب د ← زُبْد




ش م س ← شَمْس



ذ ب ا ب ة ← ذُبَابَة




ص يّ ا د ← صَيَّاد




ص ا ر و خ ← صَارُوخ




ث م ر ة ← ثَمَرَة



ض ض ف د ع ← ضِفْدَع




م ق ب ض ← مِقْبَض



ط ط ي ا ر ة ← طَيَّارَة



ب ط ← بَطّ



ظ ظ ا ر ف ← ظَرَف




م ح ا ف ظ ← مَحَافِظ




عَنْكَبُوت ← عَنْكَبُوت


ع



مِصْعَد ← مِصْعَد



اَصْبَع ← اَصْبَع




غَسَّالَة ← غَسَّالَة


غ



بَبْغَاء ← بَبْغَاء



رُسْغ ← رُسْغ



Minghand il-Qarrejja

Jiena wahda mill-qarrejja li nistenna bil-herqa r-rivista tieghek. Għala darba fix-xahar? Ma tafx li l-eżamijiet jippretendu wisq minghandna? U nissuġ-gerilek li ddaħħlu materjal aktar għal-livell Ordinarju. Nahseb li taf li għall-Malti għandna erba' kotba għal-Letteratura u mhux tnejn.

**Monica Cauchi
Il-Mellieha**

Nota editorjali: Nixtiequ kieku nistghu nilqghu t-talbiet tal-korrispondenti tagħna, imma ta' min iżomm f'moħħu li l-hin u ż-żmien huma l-akbar eghdewwa tagħna. Barra minn hekk, iż-żejjed imbidde. Aħjar darba fix-xahar u r-rivista tibqghu tagħtu kasha b'entuzjażmu. Nifhemu biżżejjed il-herqa tagħkom li tghaddu mill-eżami. Imma r-rivista tagħna trid taħseb ukoll għall-istudenti tal-Livell Avvanzat li għandhom bħalissa żewġ kotba għall-ewwel karta u tmien kotba għat-tieni karta. Fuq kolloxx, bħala Bord Editorjali noqogħdu attenti li jkun hemm ukoll kitbiet komuni għat-tnejn, kemm għal-Livell Ordinarju kif ukoll għal-Livell Avvanzat. Jagħmlu sewwa l-korrispondenti u l-qarrejja tagħna tal-Livell Ordinarju jekk jaqraw ukoll il-kitbiet tal-Livell Avvanzat għax b'hekk ikunu jistghu jfanndu dejjem iżjed l-għarfien tal-Lingwa u l-Letteratura.

Nixtieq qabel xejn nifrah lil dawk kollha li hadmu jew qeghdin jahdmu biex tohroġ ir-rivista *Mis-Sillabu*. Ninsab ċert li dan ix-xogħol mhux biss popolari ma' dawk li fil-preżent huma studenti tal-Malti, iżda wkoll ma' dawk kollha li xi darba kienu jistudjaw il-Malti u llum baqghu jgħożżuh bħala

wiehed mill-isbah wirt ta' missirijietna.

Għalkemm *Mis-Sillabu* għandu bħala għan ewlieni li joffri aktar tagħrif dwar il-materjal li jinsab fis-sillabi tal-matrikola tal-Malti u l-Għarbi, nahseb li jkun ta' fejda kieku jkun fih xi artikli dwar l-użu tal-Malti fil-hajja Maltija ta' llum, bħal ngħidu aħna fl-amministrazzjoni pubblika, fil-liturgija, fid-divertiment u fl-edukazzjoni. Artikli bħal dawn jistghu wkoll jintużaw fit-tiswir ta' komponimenti ta' xeha argumentattiva.

Il-mixja 'l quddiem ta' lsienna, tiddependi mhux f'tit minn kemm jirnexx ilna nagħmlu użu tajjeb minnu biex iservi ta' mezz ta' komunikazzjoni aktar faċli bejnietha.

Fejn ilna barranin għadhom jiehdu post il-Malti, irridu nkomplu nishqu biex jitneħhew.

**Martin Spiteri
Haddiem-Student
Amministrazzjoni Pubblika,
it-II Sena
Hal Balzan**

L-aqitni hafna l-kontribuzzjoni tieghek fuq *L-Aħħar Żjidi* fil-Grammatika tal-Malti (*Mis-Sillabu*, nru. 7). Imma ma nafx għalfejn għibtha daqshekk qasira u fuq il-qoxra. Kieku kont nixtieq eżempji aktar.

**Rita Deguara
Iż-Żebbleh**

Nota editorjali: Dawn iż-Żjidiet ingābru f'pagna wahda bi h'sieb. L-iskop kien li intom taqtgħuha u tpogħuha fuq l-iskrivanija tagħkom bħala referenza kontinwa halli tidrawhom malajr. 'Il quddiem beħsiebna niehdu dawn iż-Żjidiet wahda wahda u nistharrgħom skond ix-xewqa tal-korrispondenti tagħna.

Nixtieq nagħti prosit lil Alfred Zerafa għall-kontribuzzjonijiet tiegħu ta' l-Għarbi. Nista' ngħidli li kemm lili kif ukoll lil shabi swewlna hafna għall-eżami tal-Matrikola. Imma nixtieq nissuġġerilkom: għala ma tagħtux traduzzjoni shiha tas-silta bl-Għarbi?

**Raymond Butigieg
Il-Qala, Għawdex**

Nota editorjali: Minn dejjem kellna f'moħħna din il-ħaġa, imma l-ispazu sar problema kbira. Madankollu, il-Kumpanija P.E.C. għadha kif harget ktieb ta' din ix-xorta, bit-traduzzjonijiet b'kolloxx, u miktub ukoll minn Alfred Zerafa. Aħna ċerti li, mill-kummenti li diġà kellna, se jintlaqa' tajjeb minnkom l-istudenti ta' l-Għarbi.

Qabel xejn irrid nringrazzjak ta' l-interess li *Mis-Sillabu* qed jiehu fina l-istudenti. Kemm Joselle Attard kif ukoll Emanuel Mifsud semmew, permezz tal-pagna 'Minghand il-Qarrejja', ix-xewqa li l-kittieba żgħażaġ ta' llum jingħataw l-opportunità li jippubblikaw xi xogħlijiet tagħhom permezz ta' din ir-rivista. Madankollu, nahseb li t-tnejn, forsi mingħajr ma riedu, taw x'jifhemu li l-kitba żagħżuġha ta' llum hija għal kolloxx maqtuġha mill-bqija tal-kitba Maltija. Hawnhekk, jien ma naqbilx magħhom. B'mod speċjali fil-każ tal-livell Avvanzat, l-istudent ma jstax jikkritika b'mod tassew matur silta letterarja jekk din il-kitba ma jqogħedhiex fil-kuntest tal-kitba Maltija in generali.

F'Malta hawn hafna nies li meta ssemmilhom il-letteratura tagħna jqisu biss dik ta' Dun Karm u shabu, u dik tal-kittieba rivoluzzjonarji tas-snin sittin. Le! F'pajjiżna llum għandna hafna talent letterarju fost iż-żgħażaġ,

x'aktarx aktar minn qatt qabel. Fil-fatt, li kieku m'għandniex kittieba żgħażaġ, kieku l-arti miktuba f'Malta hija mejta.

Għalhekk, nixtieq ninkoraġ-ġixxi lill-Bord Editorjali ta' *Mis-Sillabu* biex jibda jippubblika rokna għal-letteratura żagħżuġha biex ir-rivista tkun dejjem aktar siewja u interessanti. B'hekk tkunu wkoll minn ta' l-ewwel li tintroduċu aktar maturità fl-istudju tal-letteratura, kemm fil-livell Ordinarju kif ukoll fil-livell Avvanzat.

**Adrian Grima
Il-Gżira**

Filwaqt li nifrahlek għar-rivista tieghek, nixtieq nagħmillek suġġeriment prattiku: għala ċerti studji bl-Inglist fuq il-Malti u l-Letteratura Maltija li jidhru barra minn Malta ma għibuhomniex fir-rivista? Kif jippretendu l-ghalliema tagħna li naqrawhom, meta lanqas huma stess ma jkollhom kopja? Barra minn dan, wiehed mill-kotba tal-Lingwistika, qed nirreferi għall-*Papers in Maltese Linguistics* hu miktub bl-Inglist u, qed niftakar, f'wahda mill-hargiet tal-bidu ta' *Mis-Sillabu* kontu gibtu xi haġa fuq Dun Karm bl-Inglist. Aħna l-istudenti tal-livell Avvanzat jidhirlu li kapaci naqraw b'din il-lingwa la wasalna fejn wasalna.

**Tony Gambin
Had-Dingli**

Nota editorjali: Il-Bord Editorjali stħarreg sewwa s-suġġeriment ta' dan il-korrispondent u aħna kuntenti hafna li se nwettagħ mill aktar fis. Il-kriterju ta' l-għażla jibqa' xorta wahda, jigiifieri li kulma jinkiteb irid ikollu x'jaqsam mas-sillabu tagħkom. Fuq kolloxx il-kultura tagħna qed tingħaqad sewwa mal-lingwa Ingliża u m'għandniex għalfejn nitmeżimzu minnha.

**POEŻIJI TA'
ĠORG ZAMMIT**

**IL-HADD
FUQ IL-BEJT**

SAN ĠWANN

**IL-ĠHID
TAŻ-ŻGHOŻIJA**

DUN KARM

**L-IMNARJA
ŻMIEN IL-QTIL**

**LELI
TA' HAŻ-ŻĠHIR**

TABERNAKLI

LINJI ĠODDA

**TAHRIĠ
FL-ĠHARBI**



NOTI GHALL-ISTUDENTI TAL-MATRIKOLA

Din is-sensiela għall-Matrikola Ordinarka u għall-Matrikola Avvanzata tal-Malti hi maħsuba biex l-istudenti jinżlu aktar fil-fond fl-istħarriġ tat-testi ta' l-eżami. Hawn referenzi bijografici, hawn stħarriġ tal-ktieb, hawn il-mistogsijiet biex iġġinu lill-istudenti jaħsbu għall-eżami. Fil-każ tar-rumanzi u d-drammi hawn il-kapitli jew l-atti fil-qosor. Fil-każ tad-drammi hawn intervisti ma' l-awtur.

B'dawn in-noti l-istudent se jkollu moħħu mistrieħ li jkun mhejji bis-serjeta' għall-eżami.

10 KOTBA ĠODDA JINSTABU GHALL-BEJCH!



**Publishers Enterprises Group
(PEG) Ltd.,
P.E.G. Building,
Herbert Ganado Street, Hamrun
Telephone: 24186**

**P.E.G. Book Centre,
Savoy Shopping Arcade,
Republic Street, Valletta
Telephone: 621229**